



د پوهنې وزارت

تاریخ

اووم ټولگی





ملي سرود

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هېواد به تل خلیري
په سینه کې د آسیا به
نوم د حق مودی رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه یان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

بِسْمِ اللّٰهِ الرَّحْمٰنِ الرَّحِیْمِ



تاریخ

اووم ټولگی

۱۳۹۸

هـ شـ

د کتاب ځانګړتیاوې

مضمون: تاریخ

مؤلفین: د تعلیمي نصاب د تاریخ دپارتمنت د درسي کتابونو مؤلفین

ادیت کونکي: د پښتو ژبې د ادیت دپارتمنت غړي

ټولګی: اووم

د متن ژبه: پښتو

انکشاف ورکوونکی: د تعلیمي نصاب د پراختیا او درسي کتابونو د تألیف لوی ریاست

خپروونکی: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

برېښنالیک پته: curriculum@moe.gov.af

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.

د پوهنې د وزیر پیغام

اقراً باسم ربک

د لوی او ښوونکي خدای ﷻ شکر په ځای کوو، چې مور ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهي لومړنی پیغام ورته (لوستل) و، درود وایو.

څرنګه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکی، زده کوونکی، کتاب، ښوونځی، اداره او د والدينو شوراګانې د هېواد د پوهنیز نظام شپږګوني بنسټیز عناصر بلل کيږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنګه په ښوونځيو، مدرسو او ټولو دولتي او خصوصي ښوونيزو تاسيساتو کې، د درسي کتابونو محتوا، کیفیت او توزیع ته پاملرنه د پوهنې وزارت د چارو په سر کې ځای لري. مور په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونیز نظام د رامنځته کولو لپاره، د راتلونکي نسل د روزونکو په توګه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هیله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هیڅ ډول هڅه او هاند ونه سپموي، او د یوه فعال او په دیني، ملي او انتقادي تفکر سمبال نسل په روزنه کې، زیار او کونښن وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولنې متمدن او ګټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانګه ده، غوښتنه لرم، څو له هر فرصت څخه ګټه پورته کړي، او د زده کړې په پروسه کې د څیرکو او فعالو ګډونوالو په توګه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپیڅلې او انسان جوړوونکې هڅې کې بریا غواړم.

د معیاري او پرمختللي ښوونیز نظام او د داسې ودان افغانستان په هیله چې وګړي یې خپلواک، پوه او سوکاله وي.

د پوهنې وزیر

دکتور محمد میرویس بلخي

۱۰ - ۱

لومړی څپرکی: د تاریخ بنسټونه،

- د تاریخ د علم او گټو په اړه څه پوهېږئ؟
- د تاریخ لیکونکو سرچینې کومې دي.
- له تاریخ څخه وړاندې او تاریخي دورې.
- په تاریخ کې د نیتو بدلون.

۴۰ - ۱۱

دویم څپرکی: د افغانستان لومړني مدنیتونه

- آیا د افغانستان د پنځه زره کلن تاریخ د پیل په اړه معلومات لرئ؟
- آیا اریایان پیژنئ؟
- د ویدي مدنیت په اړه مو څه اوریدلي دي؟
- د اوستایي مدنیت په اړه څه پوهېږئ؟
- د افغانستان اساطیري تاریخ (پیشدادیان، کیانیان او اسپه) پېژنئ؟
- لرغونی افغانستان او له پردیو سره یې اړیکې (هخامنشیان، موریایان او یونانیان).
- د یونان- باختري خپلواک دولتونه.
- د یونان- باختري پېر هنري او فرهنگي ځانگړتیاوې.
- آیا د کوشانیانو د کورنۍ په اړه معلومات لرئ؟
- بگرام د کوشانیانو د امپراطورۍ سیاسي مرکز
- هله د کوشانیانو د امپراطورۍ فرهنگي مرکز
- بامیان د کوشانیانو د امپراطورۍ عقیدتي مرکز
- آیا یفتلیان پېژنئ؟

۵۶ - ۴۱

درېم څپرکی: د نړۍ لرغوني مدنیتونه

- آیا د مصر د تمدن په اړه معلومات لرئ؟
- د بین النهرین له پخواني تمدن سره آشنا شئ!
- آیا د فارس د تمدن په اړه معلومات لرئ؟
- د هند له تمدن سره آشنا شئ.
- آیا د چین له تمدن څخه خبر یاست؟




- آیا پوهېرئ چې يوناني تمدن څنگه پيل شو؟
- آیا اوریدلي مو دي چې د پخواني روم امپراطورانو ته يې د اروپا واکمنان ويل؟
- خلورم څپرکی: د اسلام تاريخ**
- آیا پوهېرئ چې د عربستان اوضاع د اسلام له مبارک دين څخه وړاندې څرنگه وه؟
- د اسلام د ستر پيغمبر حضرت محمد ﷺ له ژوند سره به ښه آشنا شئ.
- آیا د اسلام د مبارک دين د لومړيو غزاگانو او فتوحاتو په اړه معلومات لرئ؟
- آیا پوهېرئ چې د حضرت ابوبکر صدیق رضي الله عنه خلافت څرنگه پيل شو؟
- د حضرت عمر فاروق رضي الله عنه د خلافت په اړه څه معلومات لرئ؟
- آیا د حضرت عثمان رضي الله عنه د خلافت د دورې د پېښو په اړه معلومات لرئ؟
- د حضرت علي رضي الله عنه (کرم الله وجهه) د خلافت دوران څرنگه تېر شو؟
- آیا د امويانو د خلافت د پيل په اړه معلومات لرئ؟
- آیا پوهېرئ چې د امويانو خلافت څرنگه له منځه ولاړ؟
- آیا پوهېرئ چې له امويانو څخه عباسيانو ته واک څرنگه ولېږدېد؟
- د عباسيانو خلافت څرنگه راوپرځيد؟

لومړی څپرکی


د تاریخ بنسټونه (مبادي)

- د تاریخ د علم او گټو په اړه څه پوهېږئ؟
- د تاریخ لیکونکو سرچینې څه شی دي؟
- آیا د زماني وېش په اړه په تاریخ کې معلومات لری؟
- آیا دنېټو بدلون او ډولونو سره آشنایې لری؟



د لومړي څپرکي موخې

په دې څپرکي کې زده کوونکي د تاریخ له تعریف او گټو سره آشنا کېږي
د تاریخ لیکونکو سرچینې پېژني او سربېره پردې په هېواد او نړۍ کې له
معمولو نېټو سره بلدېږي. د تاریخي دورو وېش زده کوي او هم د ځینو نېټو
د بدلون په لارو چارو پوهېږي.



د تاریخ د علم او ګټو په اړه څه پوهېږئ؟




تاریخ د تېر مهال هېنداره او د اوس مهال لوست دی

تاریخ هغه علم دی چې تېرې شوې پېښې د مهال (زمان) او ځای (مکان) په پام کې نیولو سره بیانوي. مهال او ځای ته د تاریخي پېښو په اړه پام کول تاریخ له کیسو او افسانو څخه بېلوي. کومه پېښه چې په ټاکلي مهال او ځانګړي ځای کې شوې وي، تاریخي پېښه ده. د بیلګې په توګه، د بدر غزا چې په دویم هجري قمري کال کې د مدینې په ۱۵۰ کیلومترۍ کې پېښه شوې یوه تاریخي پېښه ده. دا د تاریخ د علم دنده ده چې د دغې پېښې په اړه موږ ته معلومات راکړي. پوهېږو چې انسانانو او بشري ټولنې بېلابېل مهالونه او پړاوونه تېر کړي او اوسني پړاو ته رسېدلي دي. دغه ټولې پېښې او پړاوونه چې په بېلابېلو وختونو او بېلابېلو سیمو کې پېښ شوي، تاریخ لیکونکو لیکلي دي. دغو لیکل شوو متنونو ته تاریخ وايي.

تاریخ پوهان بشري تاریخ پر دوو دورو ویشي: تر تاریخ وړاندې دوره (قبل التاريخ) او تاریخي دوره. له تاریخ څخه وړاندې دوره مطالعه د انسان د پیدایښت څخه پیل او د لیک او لوست د رامنځته کېدلو پورې رسېږي. تاریخي دورې د لیک او لوست د رامنځ ته کېدو او لومړنیو بشري مدنیتونو له پیدایښت څخه پیل کېږي او تر اوسه پورې دوام لري. له تاریخ څخه وړاندې دورو کې

انسانانو ډېر ساده، او ستونزمن ژوند درلود. يوازې د خپل مټ په زور به يې خپلې اړتياوې پوره کولې. په غرونو او سمخو کې اوسېدل. د ونو او څارويو له پوستکو څخه به يې جامې جوړولې. د مېوو په ټولولو او د وحشي ژوو د ښکار له لارې به يې ژوند تېراوه.

څنگه چې انسان اشرف المخلوقات دی، نو له دې امله د نورو ژوو په پرتله يې په خپل ژوند کې بدلون راوست او اوسني مدني پړاو ته ورسېد. هغه مهال چې انسانان د مدنيت پړاو ته ورسېدل، له هغه سره سم تاريخي پړاو پيل شو او تر اوسه دوام لري. تاريخ موږ له تېرو شويو پېښو څخه خبروي. د پر مختللو ټولنو د ودې لاملونه راپېژني. لنډه دا چې تاريخ د تېر ژوند هېنداره او د راتلونکي انسان او بشري ټولني لپاره لارښود دی.



زده کوونکي دې همداسې انځور په خپله کتابچه کې رسم کړي او بيا دې د خپل ژوند هر کال په يوه دایره کې وليکي.

په ټولگي کې فعاليت



زده کوونکي دې پر دوو ډلو ووېشل شي. لومړۍ ډله دې تاريخ تعريف کړي او دويمه ډله دې د تاريخ گټې بيان کړي.

پوښتنې



۱. تاريخ تعريف کړئ.
۲. تاريخ پوهان تاريخ په څو دورو وېشي؟ نومونه يې واخلي.
۳. تاريخ موږ ته څه را زده کوي؟

له ټولگي څخه بهر فعاليت



زده کوونکي دې د تاريخ د ښېگڼو په اړه له خپلو مشرانو څخه پوښتنې وکړي او لاسته راغلي معلومات دې په ټولگي کې بيان کړي.

د تاريخ ليکونکو سرچينې کومې دي؟



د افغانستان د ملي ارشيف انځور

د تاريخ تعريف او گټې مو په تېر لوست کې ولوستلې په دې لوست کې به د تاريخي سرچينو په پېژندلو بحث وکړو.

تاريخ پوهان د تاريخ ليکلو لپاره سرچينو ته اړتيا لري. تاريخي سرچينې دوه ډوله دي: يو ليکل شوي او خطي اسناد او تاريخي آبدات او آثار. تحريري يا ليکل شوي اسناد په آرشيفونو کې ساتل کيږي چې د افغانستان ملي ارشيف هم دا ډول اسناد لري.

د ليکل شوو يا خطي اسنادو لوستل او له هغه څخه گټه اخيستنې ډېر ستونزمن کار دی. دغه



د کابل په دارالامان کې د افغانستان د ملي موزيم ودانۍ

ستونزې دوه اړخونه لري. لومړی دا چې رسم الخط د زمانې په اوږدو کې بدلېږي، بله ستونزه دا ده چې انسان د زمانې په اوږدو کې له بېلابېلو ليکونو څخه کار اخيستی چې پوهېدل پرې گران کار دی؛ لکه ميخي ليک، هيروغليف ليک، پخوانی يوناني ليک، سانسکريټ ليک او داسې نور.

پخواني آثار هم هغه سرچينې دي چې تاريخ پوهان يې

د تاريخ ليكلو لپاره كاروي دا ډول آثار په موزيمونو كې ساتل كيږي. لكه څنگه چې د افغانستان په ملي موزيم كې په دې ډول ډېر تاريخي آثار شتون لري. په تاريخ ليكلو كې له لرغونو او تاريخي آثارو څخه گټه اخيستل د خطي اسنادو په پرتله گران كار دى. د لرغونو او تاريخي آثارو د بيانولو او تشریح لپاره بايد د لرغونپوهانو او لرغون پېژندنې له علم څخه استفاده وكړاى شي.



د کابل بالاحصار پنځمه زېږدیزه پېړۍ

په ټولگي كې فعاليت

زده كوونكي دې پر دوو ډلو ووېشل شي. لومړۍ ډله دې ليكل شوې سرچينې او دويمه ډله دې تاريخي آثار بيان كړي.

پوښتنې

۱. تاريخ پوهان كومې سرچينې د تاريخ ليكلو لپاره كاروي؟
۲. له خطي اسنادو څخه گټه اخيستل په تاريخ ليكلو كې كومې ستونزې را منځته كوي؟
۳. د آرشیف او موزیم ترمخ توپیر ووايئ.

له ټولگي څخه بهر فعاليت

که چېرې د زده کوونکو د اوسېدو په سیمه کې تاریخې ودانۍ وي، د هغه په اړه دې معلومات وليکي او خپلو ټولگيوالو ته دې وړاندې کړي.

له تاريخ څخه وړاندې او تاريخي دورې



په لومړي لوست کې مو ولوستل چې تاريخ ليکونکي انساني ژوند پر دوو لويو دورو ویشي. تر تاريخ وړاندې دوره او تاريخي دوره. تر تاريخ وړاندې دوره د انسان او بشري ټولنو له پيدايښت څخه پيل شوې او د لومړنيو مدنيتونو او په ځانگړې توگه، د ليک او کتابت د منځته راتلو پورې رسېږي. تاريخي دوره د ليک او کتابت څخه پيل او تر اوسه دوام لري.

په زرگونو کلونه د انسان له ژوندانه څخه د ځمکې پر مخ تېر شول چې انسان او بشري ټولنه د ليک او کتابت لومړنيو مدنيتونو پورې ورسېدل. د انسان دغه اوږد عمر او هغه انساني ټولنه پېژندگلوی. ته اړتيا لري. لرغونپوهان کولی شي چې د ژوندانه د دغه اوږد پېر (دور) په روښانه کولو کې له موږ سره مرسته وکړي.

پوهانو دغه اوږد پېر په مختلفو دورو باندې ویشلی دی. د انسان ډېر پخواني پېر ته د ډبرې پېر يا سټون ايج (Stone Age) وايي. په دې اوږده مهال کې چې زرگونه کلونه نيسي، انسانانو به له ډبرو څخه له جوړو شوو توکو کار اخيست او په سمڅو کې به يې ژوند کاوه. د څارويو له پوستکو څخه به يې خپل ځانته جامې جوړولې. د مېوو په ټولولو او ښکار باندې بوخت وو.

دويم عصر د مفرغ يا برونز ايج (Bronze Age) په نامه ياد شوی دی. د لومړي ځل لپاره انسانانو د خپل ژوندانه د چارو د پر مخ بيولو لپاره له فلز څخه کار واخيست د برونز فلز د مس

او قلعي ترکیب دی. د هغه مهال انساني ډلو د څارویو د روزلو په څنگ کې د نباتانو د کرلو، د نیالګیو د کښېنولو او د مېوه لرونکو ونو له روزلو سره آشنایي درلوده. د مېشت دایمي ځایونه به یې جوړول. د صنعت دندې هم خپل ارزښت درلود.

دربم عصر د اوسپنې د عصر (Iron Age) په نامه یادېږي. له اوسپنې څخه ګټه اخیستل انساني ډلې د مدنیت عصر ته رسوي. له اوسپنیزو وسایلو څخه کار اخیستنې بېلابېل ځایونه درلودل. د کار وسایل، زینتي آلات او تفریحي او ذوقی شیان به یې له اوسپنې څخه جوړول. انساني ډلو د څارویو پر ساتلو سربېره کړنې، بڼوالی او د صنعت حرفې ته هم د یوازېنې دندې په توګه ارزښت ورکاوه. د مالونو بدلولو سوداګري یې د یوې ځانګړې دندې په توګه ومنله چې یوه ډله خلک پر دې دندې بوخت وو.

تاریخ پوهان د لرغون پېژندونکو په څېر تاریخي دورې د لومړنیو پېړیو، منځنیو پېړیو، نویو پېړیو او معاصر پېړیو په نومونو پېژندلي دي.

لومړنۍ پېړۍ: دغه دوره د لیک او کتابت له منځته راتلو څخه چې درې زره کاله پخوا تر میلاد زمانه ده، پیلېږي او بیا تر پنځمې زېږدیزې پېړۍ پورې رسېږي.

منځنۍ پېړۍ: له پنځمې زېږدیزې پېړۍ څخه پیل او تر پنځلسمې زېږدیزې پېړۍ پورې دوام کوي.

نوی پېړۍ: له پنځلسمې زېږدیزې پېړۍ څخه پیل او تر اتلسمې زېږدیزې پېړۍ پورې رسېږي.

معاصره پېړۍ: له اتلسمې پېړۍ (د فرانسې له لوی انقلاب) څخه پیل شوې او تر اوسه دوام لري.

د یادولو وړ ده چې دا د تاریخي زمانو د وېش یوه بېلګه ده چې تاریخ پوهان یې کاروي. په دغه وېش کې په زیاته پیمانه اروپایي پېښې په پام کې نیول شوي دي.

په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې تر تاریخ وړاندې د درې ګونو زمانو نومونه واخلي او دویمه ډله دې د نوموړو پېرونو ځانګړتیاوې روښانه کړي.

پوښتنې

۱. د ډبرې په دوره کې انسانانو د کار وسایل له کومو توکو څخه جوړول؟

۲. فلز یا برونز څه شی دی؟ شرح یې کړئ.

۳. د اوسپنې د زمانې انسانانو کومې دندې درلودې؟ شرح یې کړئ.

۴. د تاریخي دورو نومونه واخلي.

له ټولګي څخه بهر فعالیت

زده کوونکي دې په خپلو کورونو کې د ډبرینو، برونزي او اوسپنیزو وسایلو نومونه ولیکي او په ټولګي کې دې ووايي.

په تاريخ کې د نېټو بدلون



نېټې او کليزې د وخت او د وخت د وېش د پېژندلو غوره لاره ده. په افغانستان کې درې ډوله نېټې او کليزې معمول دي: سپوږمیز (قمری)، لمریز (شمسي) او زېږدیز (میلادي) په نومونو یادې شوې دي.

د لمریزې (هجري شمسي) او سپوږمیزې (هجري قمری) کليزې پېل د حضرت محمد ﷺ د هجرت له لومړي کال څخه پیلېږي او زېږدیز (میلادي) کال د حضرت عیسیٰ ﷺ له زېږېدو څخه پیلېږي. په رسمي، دولتي او اداري چارو کې له هجري لمریزې کليزې څخه کار اخیستل کېږي. ځینو مهمو مذهبي ورځو کې لکه د روژې میاشت، لوی اختر، کوچني اختر او داسې نورو کې له هجري سپوږمیز سنې څخه کار اخیستل کېږي.

هجري لمریزه کليزه ۱۲ میاشتې ده چې ۳۶۵ ورځې او ۶ ساعته کېږي. هجري سپوږمیز کال هم ۱۲ میاشتې دي، خو د ورځو شمېر یې ۳۵۴ ته رسېږي. همدا د ورځو توپیر د دغو کليزو په منځ کې د نېټو د توپیر سبب شوی دي.

که وغواړو چې هجري شمسي نېټه په زېږدیزه نېټه او زېږدیزه نېټه په هجري شمسي واړوو، ساده لاره یې دا ده چې ۶۲۱ شمېره ور سره جمع یا ور څخه تفریق کړو. په دې ډول که د محمود د زېږېدو کال ۱۹۶۶ زېږدیز وي او وغواړو چې دغه نېټه په هجري شمسي بدله کړو، نو د ۶۲۱ شمېره له

۱۹۶۶ شمېرې څخه تفریقوو چې حاصل تفریق یې په هجري شمسي نېټه د محمود د زېږېدو کال کېږي. او که د زلمي د زېږېدو کال ۱۳۵۵ هجري شمسي وي او وغواړو چې دا شمسي نېټه په میلادي کال واړوو نو د ۱۳۵۵ شمېره له ۶۲۱ شمېرې سره جمع کوو او حاصل جمع یې په میلادي کال د زلمي د زېږېدو کال راښيي.

لاره:

۱۹۶۶ د محمود د زېږېدو کال

- ۶۲۱

۱۳۴۵ هجري شمسي

لاره:

۱۳۵۵ د زلمي د زېږېدو کال

+ ۶۲۱

۱۹۷۶ زېږدیز

د هجري قمري سنو بدلول په هجري شمسي او یا د هجري شمسي سنو بدلول په هجري قمري د نورو محاسبو له مخې ترسره کېږي.

په ټولګي کې فعالیت



زده کوونکي دې پر دوو ډلو ووېشل شي. لومړۍ ډله دې د نېټو نومونه واخلي او دویمه ډله دې د شمسي نېټو اوښتون په زېږدیزو نېټو اوښتون په هجري شمسي په ټولګي کې اجرا کړي.

پوښتنې



- ۱- لمريز (هجري شمسي) کال څو ورځې او څو ساعتونه دی؟
- ۲- سپوږميز (هجري قمري) کال څو میاشتې او څو ورځې دی؟
- ۳- د سپوږميز کال او لمريز کال مبدأ څه ده؟

له ټولګي څخه بهر فعالیت



زده کوونکي دې له خپلو مشرانو څخه د جومات او د خپلې سیمې د ښوونځي د ودانۍ تاریخ وپوښتي او هغه تاریخ دې په زېږدیز کال واړوي.

دویم څپرکی

د افغانستان لومړني مدنیتونه

- د افغانستان د پنځه زره کلن تاریخ د پیل په اړه معلومات لری؟
- آیا آریایان پېژنی؟
- د ویدي مدنیت په اړه مو څه اورېدلي دي؟
- د اوستایي مدنیت په اړه په څه پوهېږئ؟
- د افغانستان اساطیري تاریخ (بیشدادیان، کیانیان او اسپه) پېژنی؟
- لرغونی افغانستان او له پردیو سره یې اړیکې (هخامنشیان، موریان او یونانیان).
- د یونان - باخترې خپلواک دولتونه.
- د یونان - باخترې پېر هنري او فرهنگي ځانگړنې.
- آیا د کوشانیانو د کورنۍ په اړه معلومات لری؟
- بگرام د کوشانیانو د امپراطورۍ سیاسي مرکز
- هلمه د کوشانیانو د امپراطورۍ فرهنگي مرکز
- بامیان د کوشانیانو د امپراطورۍ عقیدتي مرکز
- آیا یفتلیان پېژنی؟



د دویم څپرکي موخې

په دې څپرکي کې به زده کوونکي د افغانستان له پنځه زره کلن تاریخ سره آشنا شي. پر دې سربېره د آریایي مهاجرتونو، آریایي مدنیتونو، د افغانستان له لرغوني تاریخ، او دیونان-باختري خپلواکو دولتونو سره آشنا کېږي او د کوشانیانو د امپراطورۍ په اړه معلومات پیدا کوي. د کوشانیانو عمده سیاسي-فرهنگي مرکزونه پیژني او د کوچنیو کوشانیانو (کیداریانو او یفتلیانو) د امپراطورۍ په اړه معلومات ترلاسه کوي.



د افغانستان د پنځه زره کلن تاريخ د پيل په اړه معلومات لري؟



په تېرو لوستونو کې له تاريخ څخه وړاندې او د تاريخي دورو يادونه وشوه. افغانستان هم تر تاريخ وړاندې دورې لري. په بېلابېلو بحثونو کې د افغانستان له پنځه زره کلن تاريخ څخه خبرې کېږي. په دې پوهېږئ چې د پنځه زره کلن تاريخ دغه خبره د کومو آثارو او سرچينو په وسيله ثابته شوې ده؟

لرغون پېژندونکو د کندهار په شمال لوبديځه سيمه (منډیگک) کې څېړنې او کيندنې کړي دي. د دغو څېړنو په پای کې دا ثابته شوې چې تر ميلاده درې زره کاله مخکې د منډیگک اوسېدونکو د داسې تمدن بنسټ کېښود چې د افغانستان د پنځه زره کلن تاريخ ثبوت دی. د کيندنو په لړ کې ډېر آثار او داسې وسايل لاسته راغلي چې په دغه لرغونې سيمه کې د يوه پراخ مدنيت استازيتوب کوي. په دغه ځای کې ډېرې مجلې ودانې څرگندې شوې چې لوی انگر، لوی دېوالونه، کوټې او دفاعي مورچلې لري او د منډیگک د واکمنانو د پلازمينې استازيتوب کوي. سربېره پر دې د خوراکي توکو په ځانگړې توگه د غنمو زېرمونه، بېلا بېل خاورين لوبني، مسي او برونزي ښکلي زينتي وسايل او خاورينې مجسمې هم د کيندنو په وخت کې د فرانسوي لرغون پوهانو په وسيله پيدا

شوي دي.

د منډيگگ اوسېدونکو له گاونډيو مدنيتونو سره متقابلې اړيکې درلودې. له موندل شوو آثارو څخه دا ښکاري چې د منډيگگ خلکو په شمال کې د انو او نمازگاه تپې (ترکمنستان)، په لوېديځ



له منډيگگ څخه تر لاسه شوې مجسمې

کې د سيالک تپې (ايران) له وگړو سره او په سويل کې د هرپه او موهنجدارو (هند) له مدنيتونو سره کلتوري او اقتصادي اړيکې درلودې. د منډيگگ لومړني اوسېدونکي ښايي تر ميلاده ۲۵۰۰ کاله پخوا دغه سيمې پرېښي وي. د منډيگگ د پرېښودلو په اړه پوهانو بېلا بېلې نظريې وړاندې کړي دي. ځيني په دې عقیده دي چې پرله پسې وچکالی او د هلمند د سيند د اوبو لږوالی يې بنسټيز لاملونه دي چې د منډيگگ اوسېدونکي د هغه ځای پرېښودلو ته اړ شول.

ځيني نور بيا د منډيگگ د پرېښودلو

لامل جگړې بولي چې په پايله کې مخالفان بريالي شول او منډيگگ د اوسېدونکو مېشت ځايونو ته يې اور وروچاوه او هغوی يې د کور کلي پرېښودو ته اړ کړل.

په ټولگي کې فعاليت

زده کوونکي دې پر درېو ډلو ووېشل شي. لومړۍ ډله دې د هغو آثارو په باره کې معلومات ورکړي چې له امله يې د افغانستان پنځه زره کلن تاريخ ثابت شوی دی. دويمه ډله دې د منډيگگ د خلکو اړيکې له نورو گاونډيو خلکو سره څرگندې کړي او درېمه ډله دې له منډيگگ څخه د خلکو د وتلو لاملونه څرگند او خپلو ټولگيو الو ته دې بيان کړي.

پوښتنې

- ۱- منډيگگ چېرته پروت دی؟
- ۲- د افغانستان د پنځه زره کلن تاريخ ثبوت په کومو آثارو کې څرگند شوی دی؟
- ۳- له گاونډيو خلکو سره د منډيگگ د وگړو اړيکې ووايئ.

له ټولگي څخه بهر فعاليت

زده کوونکي دې د افغانستان د تاريخ او لرغونتوب په باره کې يو مطلب جوړ او راتلونکي ساعت کې دې په ټولگي کې وړاندې کړي.



د لرغوني بلخ (ام البلاد) د ودانيو پاتې شوني

افغانستان ته د آريايانو راتگ تر زېږديز (ميلاده) دوه زره او پنځه سوه (۲۵۰۰) كاله پخوا منل شوى دى. آريايانو خپلو ځانوته اصيل او د ښو اخلاقو خاوندان ويل. د هغوى د لومړنيو تم ځايونو په اړه ډاډمن معلومات نشته. هغه څه چې څرگنده دي هغه دا دي چې آريايان له سيب دريا او آمو سيند څخه د لرغوني افغانستان بخدي (بلخ) ته راغلل.

آريايانو د ژوندانه په لومړني مهال كې کوچياني او چوپاني ژوند درلود كله چې په بخدي كې مېشت شول، ښاري ژوند ته يې مخه كړه. آريايانو كورنى نظم درلود. خپلې كورنۍ ته يې «كولا» ويل. له څو كولا څخه يو قبيله او له څو قبيلو څخه يو ټبر (قوم) جوړېده. د خپلو اوسېدو ځاى ته يې «پور» ويلې. دغه ټول نومونه د كهول، ميرويس، بگرام او شېرپور كلمو كې اوس هم معمول دي. آريايانو د خپلو اوسېدو سيمو ته «اريا نا ويجه يا اريانا ورشو» ويل او د ورشو كلمه تر اوسه هم استعمالېږي.

آريايانو په بخدي (بلخ) كې د لومړني اريايي مدنيت بنسټ كېښود. د بلخ ښار يې جوړ كړ. لوى كورونه او جگ دېوالونه يې ودان كړل. د ښار د ساتنې لپاره يې ډېر جگ دېوالونه او برجونه جوړ كړل چې په بلخ كې لا تر اوسه هم د پخواني بخدي آثارو پاتې شوني ليدل كېږي.

آريايانو بلخ ته تر رسېدلو وړاندې کوچياني ژوند درلود. دغه مطلب له هغو شواهدو او آثارو څخه څرگندېږي چې لرغون پېژندونكو د سمرقند په لرغونې سيمې (تالى بوزو) كې په ۱۹۳۹ ز كال كې

وموندل. په دې لرغونو آثارو کې یوه هم هغه مجسمه وه چې نیمه تنه یې د انسان او نیمه تنه یې د حیوان په ډول جوړه شوې وه. پوهان په دې باور دي چې دغه مجسمه د کیومرث پاچا په مهال کې جوړه شوې چې د آریایانو یو ځواکمن ټولواک و.

آریایانو بخدي ته تر رسېدو وروسته د څارویو د ساتلو او روزلو تر څنګ په کرنې او بڼوالۍ لاس پورې کړ. ډول ډول گلونه یې وکرل او میوه لرونکې ونې یې کېنولې، د خوښۍ په محفلونو کې یې یو بل ته د ګلانو ګیلۍ ورکولې، د نوي کال په لومړیو ورځو کې ښځو، نارینه وو، ځوانانو او زړویو ځای د جشن محفلونه نیول، ساز و سرود او اتیونه به یې کول. د آریایانو مشهور جشن د «سامانه» په نامه یادیده. په جشن کې ځوانانو آسونه ځغلول، اتیونه به یې کول، د غشو او نېزې لوبې به یې کولې، د ساز، سرود او خوښۍ محفلونه به یې جوړول.

د آریایانو لېږد (مهاجرت)

د آریایانو د ژوندانه او مدنیت په اړه له څلورو ویدي کتابونو یا سرودونو څخه چې د ویدي په نامه یادېږي، معلومات لاسته راغلي دي. په دغو کتابونو کې د آریایانو ادبي، کلتوري، اقتصادي، مذهبي او سیاسي معلومات شته. اوس هم تاریخ پوهان د آریایانو د ژوندانه د مختلفو اړخونو په اړه د معلوماتو د لاسته راوړلو لپاره له دغو څلورو کتابونو څخه چې په سانسکریت ژبه لیکل شوي، ګټه اخلي. د وخت په تېرېدو سره د آریایانو شمېر په بخدي کې ډېر شو او د لېږد او مهاجرت لړۍ یې پېل کړې. یو شمېر آریایي ډلې د سلیمان د غرونو لمنو ته او د هندوکش سویل ته واوښتل او هلته یې واړول. وروسته د هند ځمکو ته ورسېدل د آریایانو نورې ډلې لوېدیځې خواته ولېږدېدې. هغوی لومړی پارس (ایران) او وروسته ترکیې او اروپایي هېوادونو ته ورسېدل. هغه آریایان چې په افغانستان کې پاتې شول هغوی په هېواد کې د ویدي او اوستایي مدنیتونو بنسټ کېښود.

په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې د بلخ د آریایانو د لومړني ژوندانه په اړه او دویمه ډله دې د آریایانو د ټولنیز جوړښت په اړه خپل معلومات وړاندې کړي.

پوښتنې

۱. آریایانو خپل ځان څنګه تعریف کړی؟
۲. د آریایانو لومړنۍ پلازمینه (پایتخت) څه نومېده او چیرې وه؟
۳. آریایانو بخدي ته تر رسېدو وړاندې ژوند درلود.

له ټولګي څخه بهر فعالیت

زده کوونکي دې له خپلو مشرانو څخه د کوچیانې ژوندانه په اړه پوښتنې وکړي او خپل معلومات دې په ټولګي کې بیان کړي.

د ویدي مدنیت په اړه موڅه اوریدلي دي؟



د آریایانو مهاجرت

د آریایانو په باره کې مو لازم معلومات لاسته راوړل. اوس د آریایانو مدنیت سره آشنا کېږو.

د لرغوني افغانستان لومړی مدنیت د ویدي په نامه یادېږي. د دې مدنیت نوم له ویدي کتابونو څخه اخیستل شوی دی. دغه مدنیت تر میلاده ۱۸۰۰ کاله پخوا پیل او تر میلاده ۱۲۰۰ کاله د مخه یې دوام درلود.

د دغه مدنیت په اړه معلومات د ویدي له څلورو گونو و کتابونو څخه لاسته راغلي چې په ویدي کتابونو مشهور دي. دا کتابونه پر دې سربېره چې بشپړ سیاسي، اقتصادي او ټولنیز معلومات لري، د آریایانو د هغه مهال د اخلاقو او عقیدو او د هغې زمانې د کلتور په اړه هم اړین معلومات په کې شته. لکه چې د مخه مو ولوستل آریایانو ځانگړی ټولنیز نظام درلود. په آریایي ډلو کې شاهي نظام واکمن و، ټولنه په ځانگړي تدبیر اداره کېدله. د کورنۍ په سر کې پلار (پاتي) و. له څو کورنیو یو خېل یا زی جوړېده چې د هغې په رأس کې کوټرا پاتي موجود و. له څو خېلونو یا زیو څخه یوه قبيله جوړېده چې په رأس کې یې گراما پاتي ځای درلود. د څو قبیلو رئیس ته یې ویس پاتي ویلې. څو ویس پاتي به د ټولوک له خوا چې راجان نومېده اداره کېدل.

د آریایانو د ټولنیزې اوضاع په اړه هم ویدي سرودونه روښانه معلومات لري. د بېلگې په توگه، د ښځې مقام ته په ویدي مدنیت کې درناوی کېده؛ سره له دې چې د هلک زېږېدنه یې ښکمرغي گڼله، خو د ویدي پېر ښځو ځانگړی ځای درلود. لکه څنګه چې په ریگوېدا کې د ډېرو ښځو اشعار له ځانگړي

هنري لطافت او صنعت سره ثبت شوي دي، له هغو څخه يوه شاعره بنځه د (گوشاه) په نامه شهرت درلود چې د هغې اشعار د ريگويدا په لومړي جلد کې ثبت دي. بله شاعره بنځه «لوپامودرا» نومېږي چې د هغې اشعار هم د ريگويدا د کتاب په لومړي جلد کې راغلي دي.

په ويدي مدنيت کې ځانگړی اقتصادي نظام و. د ويدي مدنيت انساني ډلو د خپل ژوند اساسي اړتياوې د چوپانۍ او کرنې له لارې پوره کولې د آريايانو شتمني د څارويو لکه پسونو، وزو، غويانو او داسې نورو د شمېر له مخې اندازه کېده.

آريايان د کرنې او چوپانۍ تر څنگ په سوداگرۍ هم بوخت وو. د تبادلې واحد او تجارتي متاع يې غواگانې وې چې هغه ته يې «پيسو» ويل. د پيسې نوم هم چې اوسنی پولې واحد دی رېښه يې د آريايي دورې د ويدي عصر پيسو ته رسېږي.

د ويدي مدنيت پر مهال به وگړو ټوکران اوبدل. د څارويو له وړيو څخه به يې ډول ډول جامې گنډلې. اوسپنيز وسايل به يې جوړول. له اوسپنې څخه به يې پر ظرفو زينتي وسايلو سربره د توليدي چارو لپاره هم ډېر کلک وسايل جوړول. د ډول، ډول خاورينو او لرگيو لوبښو جوړولو رواج درلود. د څښلو لپاره ځانگړي لوبښي وو. د ويدي مدنيت پر مهال ټولو کسبگرو لکه کلانانو، پښگرانو، نجارانو او نورو په ډېر قدر او حرمت سره ژوند کاوه.

په ويدي عصر کې انسانانو په مختلفو خدايانو عقیده درلوده. له هغو څخه يو هم (اوشاس) وو چې د خلکو په باور هغه يوه بنځه وه او د سپیده دم يا د سهار خدای په نامه يادېدله. سره له دې چې د ډېرو خدايانو عبادت به يې کاوه، مگر بيا يې هم په خدای باندې خاصه عقیده درلوده، په ريگويدا کې داسې راغلي دي: «پر هر ثابت او هر حرکت کوونکي او هم هر څه چې پر لارې ځي او هر هغه څه چې مري پر دغو ټولو شيانو باندې يوازې يو خدای واکمني لري».

په ټولگي کې فعاليت

زده کوونکي دې پر دريو ډلو وويشل شي. لومړۍ ډله دې د ويدي مدنيت د سياسي اوضاع په اړه، دويمه ډله دې د اقتصادي وضعې په اړه او درېمه ډله دې د ويدي دورې د اعتقاداتو په اړه خپل معلومات په ټولگي کې بيان کړي.

پوښتنې

۱. لومړنی مدنيت په افغانستان کې په کوم نامه يادېږي؟
۲. بنځو د ويدي مدنيت پر مهال څه ډول مقام درلود؟ شرح يې کړئ.
۳. د ويدي وگړو د عقايدو په اړه په څه پوهېږئ؟ خپل معلومات څرگند کړئ.

له ټولگي څخه بهر فعاليت

زده کوونکي دې له مشرانو څخه د اسلام تر مبارک دين دمخه د خلکو د عقيدو په اړه پوښتنې وکړي او خپل معلومات دې ټولگيوالو ته بيان کړي.

د اوستايي مدنيت په اړه څه پوهيږئ؟



د اوستايي مدنيت يوه سيمه

اوستايي مدنيت د افغانستان په تاريخ کې دويم مدنيت دی. د دې مدنيت نوم د اوستا له کتاب څخه اخيستل شوی چې د زردشتيانو لپاره سپيڅلی دی. اوستا د قانون، بنياد او دستور په توگه معنا شوې ده. دغه مدنيت له زېږد څخه دمخه د ۱۲۰۰ کالو شاوخوا کې پېل شوی او تر زېږد دمخه ۷۰۰ کالو پورې يې دوام کړی.

د اوستايي مدنيت بنسټ په بخدي کې کېښودل شو. په دغه اړه د اوستا په کتاب کې داسې راغلي دي: **يما د اهورامزدا** په امر يوه سيمه جوړه کړه چې د هغه پلن والي او اوږدوالي د يوه اسپرس (د آس ځغلولو د يوه ميدان) په اندازه و چې په هغه کې ځينې حيوانات لکه پسونه، غويان، مرغان او ځينې ځناور لکه سپي او داسې نور ساتل او د اوبو ځای يې د يوې هاني (ميل) په اوږدوالي وکېنده او په دغه سيمه کې يې ښارونه، کوڅې او خونې جوړې کړې. خو دروغجنو، ليونيو او عليلو کسانو ته يې په ښار کې ځای ور نکړ.

زردشت چې د سپينتمان په نامه هم يادېده د زردشتيانو مشر لارښود، د اوستا پنځوونکی او د اوستايي مدنيت محرک و. نوموړي خپل نصيحتونه په سرودونو کې ويل. زردشت د سالم ژوند لپاره

پر درېوو اصلونو باندې ټينگار کاوه چې هغه ښه فکر کول، ښه ويل او ښه کار کول دي. د زردشت د شخصيت او ژوندانه په هکله د اوستا په کتاب کې ډېرې څرگندونې شته. داسې ويل کېږي چې نوموړي د پخواني بلخ (بخدي) د ښار په شاوخوا کې ژوند کاوه.

زردشت د لرغوني افغانستان په يوې نجيبې کورنۍ پورې اړه درلوده. نوموړي د فکري اصلاحاتو لارښوونه پيل کړه. پر همدې مهال يې د يوې نوې تگلارې پر بنسټ د ځينو وزيرانو او واکمنانو سره د ځينې اړيکي جوړې او هغه يې وپاللې.

ځينې مؤرخان زردشت د اسپه له مشهورې کورنۍ څخه گڼي. د زردشت د کورنۍ په اکثره نومونو کې د اسپه کلمه په وار وار راغلې ده. د زردشت پلار پور اسپه او نيکه يې ميچت اسپه نومېده چې د وروستي نوم معنا يې د قوي آسونو څښتن ده.

د اوستا کتاب د زردشت له خوا وړاندې شوی دی. دغه کتاب په حقيقت کې د زردشتي آيين د پيروانو لپاره د لارښوونې اصول دي. اوستا د نړۍ د پخوانيو کتابونو له جملې څخه ده چې په اغلب گومان سره دغه کتاب کې له ۱۲۰۰ څخه تر ۶۰۰ کاله پخوا تر ميلاده پېښې راغلې دي.

په اوستايي مدنيت کې درې گوني ټولنيزې طبقې (روحانيون، نظاميون او بزگران) موجود وو. خلکو کليوالي ژوند درلود. بزگري او ښوالي د دوي اصلي دنده وه. د دې ترڅنگ، دوی په مالدارۍ هم بوخت وو. برونزي او اوسپنيز شيان به يې کارول. سر بېره پر دې په اوستا کې د سياسي کورنيو او واکمنانو په اړه هم څرگندونې شوې دي. په اوستا کې هغو نومونو يادونه شوې چې د افغانستان په اساطيري تاريخ کې لوړ ځای لري؛ لکه: اسپه، کيانيان او پيشداديان چې په راتلونکو درسونو کې به يې په تفصيل سره ولولو.

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د اوستا په اړه او دويمه ډله دې د زردشت او د هغه د نصيحتونو په باره کې خپل معلومات ټولگيوالو ته ووايي.

پوښتنې

۱. د اوستايي مدنيت او د هغه د معنا په اړه څه پوهيږئ؟

۲. زردشت څوک و؟

۳. اوستا پر څو برخو وېشل شوې ده؟

له ټولگي څخه بهر فعاليت

زده کوونکي له ښه فکر کولو، ښه ويلو او نيک کار کولو څخه څه معنا اخلي؟ له خپلو دوستانو او خپلوانو څخه دې پوښتنې وکړي او خپل معلومات دې ټولگيوالو ته بيان کړي.

د افغانستان اساطيري تاريخ (پيشداديان، كيانيان او اسپه)



رستم د شهنامي مشهور پهلوان

د افغانستان په اساطيري تاريخ کې درې مهمې کورنۍ معرفي شوې دي.

الف- پيشداديان

هوشنگ لومړنی اوستايي پهلوان دی چې له دېوانو سره جنگېده او پر هغوی يې واکمني درلوده. هوشنگ د کيومرث له اولادې څخه و چې د پيشداديانو لړۍ د ده له نسل څخه ده. هوشنگ د بخدي بنار د لومړني قانون جوړوونکي په توگه پېژندل شوی دی. ترهوشنگ وروسته تهمورث واک ته ورسېد چې د اوو هېوادونو د ټولو واک په نوم پېژندل شوی و. له تهمورث وروسته واک جمشيد (يما) ته ورسېد چې د افغانستان په اساطيري تاريخ کې په زړه پورې حماسي او عشقي کيسې لري. د هغه مهال مشهورې کيسې زياتې دي چې د بېلگې په توگه د رستم او سهراب او د کاوه آهنگر د کيسو يادونه کولی شو. د کاوه آهنگر کيسه د داسې پېښو او واقعاتو پر بنسټ جوړه شوې چې يوه کس د کاوه آهنگر په نامه د خپلې پښگرۍ څرمنه د بيرغ په ډول د نيزې پر سر وتړله او خلک يې راټول کړل چې د ضحاک او د هغه د ظلم او ستم پر ضد پاڅون وکړي چې په پای کې ضحاک له منځه لاړ او کاوه آهنگر بريالی شو.

ب- كيانيان

كيانيان د افغانستان د اساطيري لړۍ يوه بله کورنۍ ده چې په پخواني بلخ کې يې واکمني درلوده. دغې کورنۍ ته يې په شاهنامه کې کياني ويلې ده. د اوستا په ليکنه کې د دې کورنۍ لومړنی ټولو واک د

کیتباد په نامه یاد شوی چې د رستم پهلوان په غوښتنه په بلخ کې پر تخت کښېناست او پنځلس کاله یې واکمني وکړه.

تر هغه وروسته، د ده زوی کیکاوس پر تخت کښېناست چې له پردیو سره وجنگېد او پر هغوی بریالی شو. تر کیکاوس وروسته سیاوش واک ته ورسېد. سیاوش ددې کورنۍ ډېر ځواکمن ټولواک و. دغه واکمن د تورانیانو سره په مخامخ جگړه کې له منځه ولاړ. تر ده وروسته کیخسرو واک ته ورسېد. نوموړي د پلار د وینې د غچ اخیستلو لپاره له تورانیانو سره وجنگېد. په پای کې توراني افراسیاب او د هغه ورور یې په زنجیر وتړل او ویې وژل.

ج- اسپه

له کیانی کورنۍ وروسته د افغانستان په اساطیري تاریخ کې بله لړۍ منځ ته راغله چې د اسپه کورنۍ په نامه یې شهرت وموند. څنگه چې د دغې کورنۍ د هر ټولواک د نامه په پای کې د اسپه کلمه راغلې ده نو په تاریخي متنونو کې د اسپه د کورنۍ په نوم مشهور دي. ددغې کورنۍ لومړنی ټولواک لهراسپ نومېده. لهراسپ خپل مرکز له بخدي څخه د بلخ نوبهار ته راوست. هغه هم د تورانیانو په وسیله ووژل شو. نوموړي باهمته عادل او د لوړ شخصیت خاوند او د زردشت د تگلارې پیرو و.

داسې ویل کیږي چې زردشت د خپل کتاب (۱۲۰۰۰) نسخې لیکلې وې چې د وهران په اورتون کې ساتل کېدې. دغه معبد د گشتاسپ له خوا په بلخ کې ودان شوی و.

له گشتاسپ څخه وروسته ددغې لړۍ نور پاچاهان هم واک ته ورسېدل. د بېلگې په توګه اسفندیار، داراب د همای زوی او د داسې نورو نومونه یادولای شو. باید وویل شي د افغانستان اساطیري تاریخ پر دریو سرچینو (منابعو) ولاړ دی چې هغه اوستایي متون، د فردوسي شاهنامه او شفاهي کیسې دي چې تر اوسه د افغانستان د وګړو ترمنځ سینه په سینه یو او بل ته لېږدول کېږي او لا تر اوسه په مختلفو ډولونو پاتې شوې دي.

په ټولګي کې فعالیت

زده کوونکي دې پر دریو ډلو وویشل شي. لومړۍ ډله دې د افغانستان د اساطیري تاریخ د کورنیو نومونه واخلي، دویمه ډله دې ددې کورنۍ د دریو نامتو شخصیتونو نومونه واخلي او درېمه ډله دې د افغانستان د اساطیري تاریخ پر ځانګړو سرچینو باندې خبرې وکړي.

پوښتنې

۱. د افغانستان په اساطیري تاریخ کې کومې کورنۍ شاملې دي؟
۲. لومړۍ کورنۍ د افغانستان په اساطیري تاریخ کې په کوم نامه یاده شوې ده؟
۳. د افغانستان د اساطیري تاریخ درې سرچینې کومې دي؟

له ټولګي څخه بهر فعالیت

زده کوونکي دې له خپلو مشرانو څخه د تاریخي کیسو په اړه پوښتنې وکړي او خپل معلومات دې ټولګیوالو ته وړاندې کړي.

لرغونې افغانستان او له پردیو سره یې اړیکې (هخامنشیان، یونانیان او موریان)



داریوش او خشایارشا



مقدوني سکندر



چندرا گوپتا

له زېږدیز کال څخه وړاندې په شپږمه پېړۍ کې د لرغوني افغانستان په محدوده کې واحد سیاسي واکمني نه وه. په هر گوټ کې محلي حکومتونو او خپلواکو سیاسي واکمنیو حاکمیت درلود. همدا مهال د افغانستان په لوېدیځ کې د یوې نوې امپراطورۍ بنسټ کېښودل شو چې د پارس په تاریخ کې د هخامنشیانو په نامه یاده شوې ده. د دې امپراطورۍ بنسټ د مادانو د کورنۍ وروستي لمسي کوروش له زېږدیز څخه وړاندې په ۵۵۰ کال کې کېښود.

هخامنشیان

د کوروش تر قوماندې لاندې لښکرو له زېږدیز څخه د مخه په ۵۴۹ کال کې د افغانستان ځینې شمالي سیمې تر لنډې مودې پورې تر خپلې واکمنۍ لاندې راوستې. تر کوروش وروسته د ده زوی کمبوجیه واک ته ورسېد. هغه د پارس لوېدیځو پولو ته زیات پام وکړ. د مصري فرعون سره یې جگړې وکړې او هغه ته یې ما ته ورکړه او د هغه سیمې یې خپلې کړې. نوموړی پارس ته د بېرته تگ پرمهال پر لار مړ شو.

د هخامنشیانو زیات کسان واک ته ورسېدل خو نامتو واکمنان یې لومړی داریوش، خشایار شاه، دویم داریوش او دویم اردشیر وو. د هخامنشیانو امپراطوري له زېږدیز څخه دمخه په ۳۳۱ کال کې مقدوني سکندر له منځه یووړه.

يونانيان

مقدوني سکندر د هخامنشيانو امپراطوري له منځه يووړه او يې له ځنډه يې د ميلاد څخه د مخه په ۳۳۰ کال کې پر لرغوني افغانستان يرغل وکړ. سکندر د افغانستان د نيولو لپاره د هرات، کندهار، کابل او د پغمان له لارې د قفقاز سکندريې (بگرام) ته ولاړ او وروسته د افغانستان شمالي سيمو ته ورسيد او هلته يې د ای خانم د ښار بنسټ کيښود. د شمالي سيمو له تصفيې څخه وروسته ختيځې خواته ولاړ او د نورستان او کونړ له لارې چترال ته ورسېد. سکندر له يوسفزيو سره په يوه جگړه کې په پښه تپي شو. د سکندر لښکريان پنځه کاله د افغانستان په مختلفو سيمو کې وجنگېدل.

سکندر، يونان ته د بېرته تللو پرمهال د سند سيند له لارې د مقدونيې پر لوري وخوځېد. د لارې په اوږدو کې د ملاريا په مرض اخته او تر ميلاده ۳۲۳ کاله وړاندې مړ شو. له سکندر څخه وروسته دغه لويه يوناني امپراطوري د يونان د پوځي مشرانو تر منځ ووېشل شوه.

موريانان

د هند موريانانو چې لومړنی واکمن يې چندراگوپتاو د نورو پرديو په شان يرغلگرو لرغوني افغانستان يوه برخه هغه مهال تر لاسه کړه چې په يوناني امپراطورۍ کې يې گډوډي رامنځته کړه. د هغوی واکمني د يونان باختري خپلواکو دولتونو د خپلواکۍ د اعلان تر مهاله دوام وکړ.

په ټولگي کې فعاليت

زده کوونکي دې پر دريوو ډلو ووېشل شي. لومړۍ ډله دې د هخامنشيانو په اړه، دويمه ډله دې د يونانيانو په باره کې او درېمه ډله دې د هندي موريانانو په اړه خبرې وکړي.

پوښتنې

۱. د هخامنشيانو په اړه څه پوهيرئ؟ بيان يې کړئ.
۲. يونانيان څه ډول د افغانستان خاورې ته راوړسېدل.
۳. د هند د موريانانو په باره کې څه پوهيرئ؟

له ټولگي څخه بهر فعاليت

زده کوونکي دې د هخامنشيانو، يونانيانو او موريانانو په اړه معلومات راټول او په ټولگي کې دې وړاندې کړي.

د يونان - باختری خپلواک دولتونه



يوناني مسكوكات

د مخه مو ولوستل چې د سکندر تر واکمنۍ لاندې سيمې د يوناني قوماندانو تر منځ ووېشل شوې. يوناني سلوکيديانو د سکندر د امپراطورۍ يوه برخه هم په اختيار کې درلوده. هغوی شام او په هغه پورې تړلې سيمې اداره کولې. سلوکيديانو يو تن يوناني افسر د لومړي ديو ديتس په نامه د باختر د والي په توگه وگوماره. نوموړی چې کله باختر ته ورسېد، د باختر او سغدپاڼه خپلواکي يې اعلان کړه. د ديو ديتس د واکمنۍ پېر له زېږدیز څخه وړاندې ۲۴۵ - ۲۳۰ کلونو پورې رسېږي. تر هغه وروسته دويم ديو ديتس د باختر کنترول او اداره په لاس کې ونيوله. نوموړي د خپل دولت خپلواکي اعلان کړه له اشکانيانو سره يې د دوستۍ اړيکې ټينگې کړې. ځکه دواړه نوي دولتونه د شام (سوريې) د سلوکيديانو پر خلاف وو. ايوټيديوم د يونان باختري دولت يو ډېر ځواکمن ټولواک و، چې د خپلې واکمنۍ په پېر کې يې د شامي سلوکيديانو يرغل پر شا وټنباوه او بيا يې د سولې له لارې هغوی په شا کړل. نوموړي د هندوکش سويلي برخې يې له کومې جگړې څخه د هندي دولت له سلطې څخه وژغورلې او په لوېديځو برخو کې د توس تر سيمو پورې مخ ته ولاړ. په شمال کې يې کاشغريستان او په سوېل کې يې بلوچستان له لرغوني افغانستان سره يو ځای کړل. په همدغه دوره کې باختر د زرو نيارونو (هزارشهر) نوم تر لاسه کړ.

د یونان باختري بل ټولواک ډيميتروس نومېده. نوموړی تر سند او پنجاب پورې مخ ته ولاړ او شمالي هندوستان يې د گنگا تر څنډو پورې ونيو. د یونان باختري پولې د ايران له دښتو (د اوسني ايران له مرکزي سيمې څخه) د گنگا تر سيمو او بيا له سيحون او جيحون څخه د هند تر بحيرې پورې رسېدلې وې. د یونان باختري ټولواکونو فتوحات له ميلاد څخه دمخه د ۱۷۵ کال پورې دوام درلود.

ايوکراتيد د یونان باختري بل ټولواک و. نوموړي داسې واليان په خپلې امپراطورۍ کې وگومارل، چې په هند کې يې د خپلواکو دولتونو لپاره شرايط برابر کړل کله چې ايوکراتيد واکمن شو. د دولت



پرخېدل او د یونان باختري امپراطورۍ جوړېدل پېل شول. له يوې خوا د اشکانيانو يرغل د امپراطورۍ په لوېديځ کې او له بلې خوا دننه په هېواد کې ستي قبيلو د یونان باختري د خپلواکو دولتونو د پرخېدلو زمينه برابره کړه. یونان باختري دولت تر ميلاده ۱۳۵ کاله پخوا خپل مرکز له بلخ څخه بگرام ته ولېږد او خبره دې ته ورسېده چې تر ميلاده ۷۰ کاله پخوا لومړی ساکان په سويلي افغانستان کې واک ته ورسېدل او بيا د ستي قبيلو يوې څانگې چې د «يوچي» په نامه يې شهرت درلود، بلخ ونيو او د یونان باختري دولتونو لړۍ يې راوپرځوله. یوچيانو چې د افغانستان په لرغوني تاريخ کې د کوشانيانو په نامه پېژندل شوي، يوه لويه امپراطوري را منځته کړه، چې په ديارلسم لوست کې به يې ولولو.

یوناني هرپوکرات د خوبښۍ الهه د بگرام له زېرمو څخه

په ټولگي کې فعالیت

زده کوونکي دې پر دوو ډلو ووېشل شي. لومړۍ ډله دې د باختري سيمو د خپلواکۍ د اعلان او دويمه ډله دې ديونان-باختري دورې د نامتو واکمنانو په اړه خپل معلومات په ټولگي کې وويي.

پوښتنې

۱. د ايوتيلوم په اړه څه پوهېږئ؟
۲. ډيميتروس څوک و او د هغه د کړو وړو په اړه څه پوهېږئ؟
۳. د یونان باختري امپراطورۍ پرخيدل څه ډول پيل شو؟

له ټولگي څخه بهر فعالیت

زده کوونکي دې د یونان باختري دولتونو په اړه مطلب وليکي.

د يونان-باختري پېرهنري او فرهنگي ځانگړتياوې



د يونان باختري پاچاهانو مسكوكات

په دې کې شك نشته چې د سکندر له پوځي يرغل سره سم له يوناني لښکرو سره يو ځای هنرمندان، پوهان او کسبگر، نيول شويو هېوادونو ته راغلل چې دغو هېوادونو څخه يو هم افغانستان و. د دغو هنرمندانو نوښتونه د ختيځو سيمو په تېره بيا د لرغوني افغانستان د خلکو له کلتور سره يو ځای شول او افغاني بڼه يې خپله کړه.

د يونان-باختري واکمنيو پر مهال اقتصادي وضعې مناسب پرمختگ کړی و. مالداري، کرنه، دکسبگرو بېلا بېل صنعتونه او سوداگريزو اړيکو د پام وړ وده کړې وه. ايوټيډم له سرو او سپينو زرو څخه جوړې شوې سکې پر خپل نوم جوړې کړې چې د ښو او مناسبو اقتصادي شرايطو استازيتوب يې کاوه. د سوداگرۍ ملي او نړيوالې لارې يې پرانستې وې او د کاروانونو د تلو راتلو امنيت هم نيول کيده. هغه مهال د هېواد بېلا بېلې سيمې شهزادگانو اداره کولې.

د يونان-باختري واکمنۍ پايښت کابو (۱۴۰) کاله و. د نوي کلتور په رامنځته کېدو او دودولو يې خپلې پراخې اغېزې وکړې. د صنايعو پراخوالی، هنري او فلسفي افکار ژبه او ليک دود او نورې کلتوري خواوې يادولی شو. دغه ټولې کلتوري اغېزې د يونان-باختري امپراطورۍ تر ولکې لاندې د سيمه ييزو عناصرو سره يوځای شوې وې او يو ځانگړی کلتور يې رامنځته کړی و چې د يونان-باختري مدنيت په نامه په لرغوني تاريخ کې شهرت لري.

د یونان-باختري دورې په يوه ډبرليک کې چې په ای خانم کې د لرغون پوهانو لاسته راغلی و داسې لولو. په وړکتوب کې ښه روزنه واخله. په ځوانۍ کې په خپلو غوښتنو حاکم اوسه. په پاڅه عمر کې ریښتني اوسه. په زړښت کې ښه ناصح اوسه. د ژوندانه په ورستنيو وړځو کې به پوه شي چې څه ډول يې له ارمانه مري.



د یونانیانو اغېزې په عمراني چارو کې هم محسوسېدلې. پوځي او اداري مرکزونه یې په عمومي ډول د سیندونو د یو ځای کېدو په سیمو کې جوړول. د دغو ودانیو بېلگې د بگرام او ای خانم په پاتې شونو کې لیدلې شو. په ودانیو کې دفاعي لارې په پام کې نیول شوي دي. د کنټرولي برجونو، دفاعي کنډې او ډول ډول بندونو جوړولو ته پام اړول شوې و. د یو شمېر تاریخ لیکونکو په باور یوناني نفوذ په افغانستان کې تر اوومې زېږدیزې پېړۍ پورې دوام وکړ. دغه اغېزې په تېره بیا په لیک دود او هنر کې د یادونې وړ دي یوناني لیک دود په بېلا بېلو ځایونو کې کارول شوي دي. متن او مطلب که په هره ژبه وړاندې کېده خو له یوناني لیک دود څخه کار اخیستل کېده. پردې سربېره د مجسمې جوړولو هنر، رسامي، نقاشي په ښښه یې لوستو کې د یوناني ودانیو بېلا بېل شکلونه او څېرې تر ډېرو وختونو پورې په لرغوني افغانستان کې دود درلود. لنډه دا چې کابو په ۱۴۰ کلونو کې د یونان باختري واکمني ۳۶ تنو پاچاهانو او ددې لړۍ یوې ملکې هم په لرغوني هند او افغانستان کې واکمني کړې ده. دغو ټولو د یوناني فرهنگ او کلتور د پراختیا لپاره د هند او باختر په سیمو کې هڅې کړې دي. د یادونې وړ خبره دا ده چې یوناني فرهنگ په دې سیمو کې په سوچه ډول پاتې نه دی. ځکه د لرغوني افغانستان له فرهنگ او کلتور سره یو ځای شوی او د فرهنگ یوه نوې بڼه رامنځته شوې چې د یونان باختري مدنیت په نامه یاد شوی دی.

په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې د یونان باختري د اقتصادي وضعې په اړه خپل معلومات څرګند کړي او دویمه ډله دې د یونان باختري دورې د دوو فرهنگونو په یو ځای کېدلو خبرې وکړي.


پوښتني

۱. د یونان باختري دورې د اقتصادي وضعې په اړه په څه پوهېږئ؟
۲. د یوناني ودانۍ بېلگې او اغېزې په کومو سیمو کې لیدل کېږي؟
۳. کوم ډول لیک دود په یونان باختري دوره کې دود درلود؟

له ټولګي څخه بهر فعالیت

زده کوونکي دې له ټولګي څخه بهر له خپلو مشرانو څخه د سکندر او یونانیانو د کیسو په اړه پوښتني وکړي او لاس ته راوړي معلومات دي په ټولګي کې وړاندې کړي.

آيا د كوشانيانو د كورنۍ په اړه معلومات لري؟



د رباتك ډبرليک

د رباتك په ډبرليک كې سربېره پر نورو مطالبو د كوشانيانو د شجرې په اړه داسې راغلي دي: «كجولا كديسس غورنيكه، وېما تكتو نيكه او وېما كديسس د كنشكا پلار دى.» د رباتك په ډبرليک كې د كوشانيانو د امپراطورۍ سرحدي بناوونه هم راغلي دي. د بېلگې په توگه د كوشانيانو د امپراطورۍ سويلي بناو د چمپا په نامه ياد شوى دى.



د كنشكا مجسمه

د كوشاني دولت رامنځته كېدل

له ميلاد څخه شاوخوا ۵۰ كاله مخكې كوچي قبيلو د كورنيو مخالفانو په مرسته يونان-باختري دولت له منځه يووړ. بلخ يې ونيو او د يوې نوې امپراطورۍ بنسټ يې كېښود چې بشپړه افغاني بڼه يې درلوده. د دې دورې په اړه ډېر ډاډمن معلومات د رباتك له ډبرليک څخه تر لاسه كولى شو. دا ډبرليک د كنشكا د امپراطورۍ په لومړيو كې ليكل شوى دى. دغه ډبرليک د كوشاني امپراطورۍ په اړه گټور معلومات لري.

کجولا کدفیسس د کوشانیانو د امپراطوری بنسټ ایښودونکی و. نوموړي په پیل کې څلور لوی ولایتونه د بلخ په شاوخوا کې سره یو کړل او په ۴۰ میلادي کې یې د کابل او غزني سیمې ونیولې. کجولا کدفیسس پر لرغوني آریانا او باختر باندې ۴۰ کاله واکمن و. نوموړي په دې موده کې وکولی شول چې د لرغوني افغانستان په دننه کې د پارتي او یوناني شاهانو پاتې شونې له منځه یوسي. د کجولا کدفیسس د زمانې زیاتې سیکې له مسو څخه جوړې شوې وې. په دغو مسکوکاتو کې ډېر القاب لکه دیندار، شهنشاہ او داسې نور کیندل شوي دي. نوموړي د اتیا کالو په عمر مړ شو. له کجولا کدفیسس څخه وروسته واک ویمما تکتو ته ورسېد. د ریاتک د لیکنې پر بنسټ ویمما تکتو د کجولا کدفیسس زوی و.

تر ویمما تکتو وروسته د ده زوی ویمما کدفیسس تر ۱۲۷ زېږدیز کال پورې واکمن و. ویمما کدفیسس د کوشانیانو لومړنی ټولواک و چې د هېواد پولې یې په سویل کې د گنگا تر سیند پورې پراخې کړې. ویمما کدفیسس له چین سره دوستانه اړیکې درلودې. د روم د امپراتور تراجان دربار ته یې یو سفیر ولېږه. او له هغوی سره یې د سوداګرۍ اړیکې ټینګې کړې. په دغه دوره کې د روم د سکې جوړولو هنري اغېز هم څرګند دی.



د ورېښمولار

تر ویماکد فیسس وروسته د هېواد اداره د ده زوی کنشکا ته ورسېده. کنشکا د لرغوني افغانستان په تاریخ کې د ډېر واک خاوند او نامتو امپراطور و. د ده د امپراطورۍ حدود په ختیځ کې د هندوستان تر بنارس او لوېدیځ کې د پارتیانو د امپراطورۍ تر بریده او په شمال کې تر کاشغر او یارکند پورې رسېدلي وو. په ختیځ کې یې له چین او په لوېدیځ کې یې له روم له سره سوداګریزې اړیکې درلودې. د ورېښمو نامتو لاره د کوشانیانو، په ځانګړې توګه د کنشکا د واکمنۍ پر مهال نړیوال شهرت وموند. هغه د خپلې امپراطورۍ د ادارې لپاره دوه اداري مرکزونه درلودل. چې په ژمي کې یې پېښور او په اوړي کې یې بگرام ټاکلي و.

کنشکا په ۱۴۷ میلادي کال کې سترګې له نړۍ څخه پټې کړې. د هغه زامنو د پلار ستره امپراطوري په خپل منځ کې ووېشله. په هر ګوټ کې هر څوک واک ته ورسید. د کوشاني واکمنۍ وروستی امپراطور چې د کوشانیانو تر ولکې لاندې سیمو باندې پوره واکمن و، د واسشکا یا واسودیوا په نامه یادېده. نوموړي په ۱۸۲ زېږدیز کال کې د امپراطورۍ واکې تر لاسه کړې. سره له دې چې تر واسودیوا وروسته د کوشانیانو ستره امپراطوري د شهزاده ګانو ترمنځ په سیمه ییزو واکمنیو بدله شوه، خو د کوشانیانو واک او ځواک په بېلابېلو ډولونو تر ۲۵۰ زېږدیز کال پورې دوام درلود.

د ځواکمنې ادارې تر ناتوانۍ وروسته سیمه ییزو واکمنانو او امرینو ته د سرغړونې موقع برابر شوه. په پای کې له یوې خوا د ساساني سلسلې پوځي فشار او له بلې خوا په هېواد کې دننه د یوه غښتلي مرکزي ځواک نشتوالي دا موقع برابره کړه، چې سیمه ییز امرین او وروسته بیا یفتلي امپراطورۍ واک ته ورسېږي.

د مهال په ترتيب د کوشانيانو مهم امپراطوران

شمېرې	د امپراطور نوم	د واکمنۍ مهال	د هغې دورې ځانګړتياوې
۱	کجولاګد فيسيس	له ۴۰ څخه تر ۸۰ زېږديز	د کوشانيانو د امپراطورۍ بنسټ اېښودونکی چې ۴۰ کاله در لرونې آريانا او باختر تر ولکې لاندې سيمو باندې واکمن و.
۲	ويما تکتو	له ۸۰ څخه تر ۱۰۵ زېږديز	دغه کوشاني امپراتور د لومړي ځل لپاره د رباتک د ډبرليک له مخې وپېژندل شو. د رباتک ډبرليک په ۱۳۷۲ لمریز کال کې د بغلان او سمنگان په سيمو کې وموندل شو.
۳	ويما کد فيسيس	له ۱۰۵ تر ۱۲۷ زېږديز پورې	د کوشانيانو لومړنی امپراتور و چې د هېواد بولې يې د گنگا تر سيند پورې ورسولې او د روم امپراتور تراجان دربار ته يې يو سفیر واستاوه.
۴	کنشکا	له ۱۲۷ څخه تر ۱۴۷ زېږديز پورې	د کوشانيانو د سلسلې ستر امپراتور و. دده د امپراطورۍ پراختيا په ختيځ او سوېل کې د هند تر گنگا او بنارس پورې، په لوېديځ کې د پارتيانو امپراطورۍ پورې او په شمال کې د کاشغر او يارکند پورې رسېده.
۵	واسوديووا (واسشکا)	له ۱۸۲ څخه تر ۲۲۰ زېږديز پورې	د کوشانيانو وروستنی امپراتور و چې د دغې سترې امپراطورۍ پر ټولو سيمو يې واکمني درلوده، تر واسوديووا وروسته سيمه ييزو امرينو مرکزي واکمني له خطر سره مخامخ کړه او سيمه ييز حکومتونه لا هم غښتلي شول.



په ټولګي کې فعاليت

زده کوونکي دې پر دوو ډلو ووېشل شي. لومړۍ ډله دې د رباتک د ډبرليک په اړه او دويمه ډله دې د کوشاني دورې د مهمو امپراطورانو په اړه خپلو ټولګيوالو ته معلومات ورکړي.



پوښتنې


۱. د کوشانيانو په اړه تر ټولو ډاډمن معلومات د ډبرليک څخه لاس ته راغلي دي.
۲. د کوشانيانو لومړنی امپراطور د په نامه يادېده.
۳. د کوشانيانو د ستر امپراطور په اړه څه پوهېږئ.



له ټولګي څخه بهر فعاليت

زده کوونکي دې له اسلام څخه دمخه په افغانستان کې د مسکوکاتو او مجسمو انځورونه په خپرونو کې پيدا کړي او بيا دې خپل ټولګي ته وړاندې کړي.

بگرام د کوشانيانو د امپراطورۍ سياسي مرکز



باميان



هلبه



بگرام

لکه په تېر لوست کې چې مو ولوستل، کوشانيانو د خپلې پراخې امپراطورۍ تر ولکې لاندې سيمې له دوو سياسي مرکزونو، پېښور او بگرام څخه اداره کولې. په دې لوست کې بگرام، د کوشانيانو د امپراطورۍ د سياسي مرکز په توګه، هلبه د کوشانيانو د فرهنگي مرکز په توګه او باميان د بودايانو د عقيدتي سيمې په توګه پېژنو.


اوسنی بگرام چې د څلویښت ميلو په واټن د کابل د ښار شمال خواته پروت دی، دوه زره کاله دمخه په اوړي کې به د کوشانيانو د امپراطورۍ مرکز و. د دغه ښار بنسټ د پوځي مرکز په توګه له ميلاد څخه وړاندې په درېيمه پېړۍ کې د سکندر له لوري اېښي و. هغه مهال بگرام ته د قفقاز سکندريه ويل کېده.

د بگرام په کيندنو کې د ودانيود پاتې شونو سربېره په زرګونو تاريخي انټيک آثار او شيان وموندل شول. د ودانيو له پاتې شونو څخه دا څرګندېږي چې د بگرام د ښار د ودانۍ پلان د دفاعي سيستم پر بنسټ جوړ شوی و. سره له دې چې سيمه ييزې ځانګړتياوې لري، د يوناني ودانيو ځانګړتياوې هم په کې ليدل کېږي. د سيمه ييز ښار د جوړولو لپاره هغه يوناني اصول په نظر کې نيول شوي وو چې د دوو سيندونو د يو ځای کېدلو موقعيت به يې د ښار جوړولو لپاره ټاکه، او د يونانيانو د عمراني چارو ځانګړتيا وو. پر دې سربېره د ښار څلورو خواو ته لوی دېوالونه او دفاعي برجونه جوړ شوي وو. د ۱۹۳۷ ميلادي کال تر کيندنو وروسته په دغه ځای کې ډېر انټيک تاريخي آثار لکه له لاکو څخه جوړې شوې چيني صندوقچې، مسي او برونزي وړې مجسمې، يوناني او رومي لوبښي له هندي عاج څخه جوړې شوې ټوټې، گچې ټوټې او داسې نور موندل شوي دي. دغو ټولو آثارو د هنر په لحاظ ظريف او د کوشانيانو

شاهي کورنۍ پورې تر او درلود. موندل شوي آثار او شيان په ښکاره ډول دوه مطلبونه څرگندوي. لومړی دا چې د کوشانيانو د سوادگرۍ اړيکې له نورو هېوادونو او لرې سيمو سره تامين شوې وي. د سوادگرۍ کاروانونه له روم څخه چين ته د وړبښمو له لارې رسېدل او د دغې نړيوالې لارې عمده برخه د کوشانيانو له امپراطورۍ څخه تېرېده. دويم دا چې بگرام د سياسي مرکز په توگه د هغه مهال يو له هغو سترو نړيوالو مرکزونو څخه و چې د کاروانونو په تگ او راتگ او د سياسي حاکميت په تامين کې يې ډېر مهم رول لوبولی دی.



عاجي مجسمه، چې له بگرام څخه تر لاسه شوې ده



د بگرام له گچ څخه جوړ شوی د زيوس مډال

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د بگرام پر دفاعي سيستم باندې خبرې وکړي او دويمه ډله دې د بگرام د ښار پر تاريخچې خبرې وکړي.

پوښتنې

۱. په ميلادي کال کې په بگرام کې کيندنې پيل شوې.
۲. د بگرام د ودانۍ پلان د سيستم پر بنسټ طرح او جوړ شوی و.
۳. د کوشانيانو پر مهال د سوادگرۍ د چارو په اړه په څه پوهېږئ؟

له ټولگي څخه بهر فعاليت

زده کوونکي دې د لارو او د لرغونې سوادگرۍ د څرنگوالي په اړه له خپلو مشرانو څخه پوښتنې وکړي او لاس ته راوړي معلومات دې په ټولگي کې وړاندې کړي.

هده د کوشانيانو د امپراطورۍ فرهنگي مرکز



په هده کې د بودايي معبد يو انځور

تاريخي هده د جلال آباد د ښار په سوېل لوېديځه برخه کې کابو د ۱۰ کيلومترو په واټن پرته ده. دغه لرغونې ځای د افغانستان په تاريخ کې د مهمو فرهنگي مرکزونو په توگه ډېر ارزښتناک رول لوبولی دی. دغه پخوانۍ سيمه د سيلانيانو او زيارت کوونکو په تاريخي متونو کې په وار وار ياده شوې ده. چيني زيارت کوونکي فاهيان هده د هيلو په نامه ياده کړې ده. هيونسنګ هم هده د يوه فرهنگي مرکز په توگه ياده کړې ده.

د کيندنو په لړ کې هغه آثار او توکي تر لاسه شوي چې د خپل مهال د حاکمو حالاتو استازيتوب کوي. دا اغېزې د هغه مهال په هنر، مذهب او پر هغو مذهبي ودانيو کې څرگندې شوي چې د هغه مهال د خلکو د گټې اخيستنې وړ وې.

هده په لرغوني مهال کې د نوبتونو نامتو ټاټوبی و. د هدهې د خلکو په ملاتړ د بودايي مذهب نوې طريقه د هينايانا په نامه چې د لويې عردايې معنا لري، دود وموند. د لومړي ځل لپاره په هده کې د بودايي مجسمو د جوړولو موقع برابره شوه. د انگليسي لرغونپوه سرجان مارشال په باور، په هده کې د جوړو شويو مجسمو څېرې او بدني جوړښتونه آريايي (کوشاني او اسکايي) وو.

دغه ډول فعالیتونو هله د افغانستان په لرغوني تاریخ کې د فرهنگي مرکز په توګه معرفي کړې ده. هله د ګندهارا د ښوونځي د مهمو هنري مرکزونو څخه وه. د ګندهارا هنري سبک د منځني اسيا او د لرغوني هند په ټولو سيمو کې شهرت لري. په دغه سبک کې تر ټولو دمخه د بودايي مجسمو جوړولو ته پام اوږي. د ګندهارا ښوونځی له دوو سبکونو او هنرونو څخه جوړ شوی دی. د مجسمو د جوړښتي موازنې په ساتلو کې يې له يوناني سبک څخه کار اخيستی و. خو څېره او معنوي هويت يې له هندي بودايي دين څخه اخيستی و.

په هله کې د هنر او ودانيو بېلا بېل ډولونه تر لاسه شوي، چې ځانګړی ارزښت لري. د هلهې په سيمه کې له ګچ څخه جوړې شوې څېرې د هند په حوزه کې له جوړو شوو هيکلونو سره ښکاره توپير لري.

په ټولګي کې فعاليت



زده کوونکي دې پر دوو ډلو ووېشل شي. لومړۍ ډله دې د هلهې د نوښت په اړه او دويمه ډله دې د ګندهارا د ښوونځي په اړه خپل معلومات په ټولګي کې وړاندې کړي.

پوښتنې



۱. د هلهې لرغوني سيمه ولې د فرهنگي مرکز په نامه ياده شوېده؟
۲. د ګندهارا ښوونځی له کوم سبک او هنر څخه جوړ شوی دی؟
۳. هله په پخوا زمانو کې په کوم نامه يادېده؟

له ټولګي څخه بهر فعاليت



زده کوونکي دې د هلهې په هکله له خپلو مشرانو څخه پوښتنې وکړي او خپل معلومات دې په ټولګي کې بيان کړي.

بامیان د کوشانیانو د امپراطوری عقیدتي مرکز



د بامیانو په سمخو کې د رنگه انځورگری یوه بېلگه


بامیان د هېواد مهمه فرهنگي او تاریخي سیمه ده. د ډېرو هنري او تاریخي آثارو د درلودلو له کبله په ۲۰۰۳ کال کې د نړۍ د فرهنگي میراث په اداره کې ثبت شوی دی. بامیان اوږد تاریخ لري چې د هغه ریښې له میلاد څخه دمخه او لومړنیو میلادي پېړیو ته رسېږي. په بامیانو کې د لرغونپوهانو څېړنې دا ښيي چې انسانانو له ډېرو پخوانیو زمانو راهیسې له دغې تاریخي سیمې څخه ګټه اخیستې ده. د دغې ادعا لپاره ډېر ثبوتونه موندل شوي دي. د چيني مسافرانو لیکنې په دې اړه زیات معلومات د تاریخ لیکونکو په واک کې ورکړي دي. د دې زیارت کوونکو څخه یو هم هیونتسنگ و چې په شپږمه میلادي پېړۍ کې یې بامیان لیدلی او د بامیانو په اړه یې ډېر ګټور مطلبونه لیکلي دي. د چيني زیارت کوونکي په یادښتونو کې راغلي چې ((د بامیان ښار د بودايي مذهب مهم مرکز دی. په دغه ښار کې په لس ګونو بودايي مدرسې شته چې زده کوونکي روزي. د دغې مدرسې استادان زرهاوو تنو ته رسېږي. زیارت کوونکي له ډېرو لېرو ځایونو او بېلابېلو هېوادونو څخه دغه مذهبي مرکز ته راځي.))

په بامیانو کې د بودايي دوران ډېرې مجسمې پاتې دي. دغه مجسمې په بېلابېلو اندازو (لوپي او وړې) جوړې شوي دي. تر ټولو ستره مجسمه چې د **صلصال** په نامه مشهوره ده، د پنځه پنځوس مترو په جگوالي د غره په بدنه کې جوړه شوې ده. بله مجسمه چې د هغې جگوالی پنځه دېرش مترو ته

رسپيري، د شمامه په نامه ياده شوې ده. دا مجسمه هم کابو د يو کيلو متر په واټن له صلصال څخه لري جوړه شوې ده. د هغه په څنگ کې نورې مجسمې هم جوړې شوې، چې پاتې شونې يې د دوو سترو مجسمو د سمخو په شاوخوا کې شته.

د باميانو په سمخو کې سربره پر مجسمو، زړه وړونکې او ښکلې نقاشۍ هم انځور شوي چې تاريخي او هنري ارزښت يې ډېر دی. په دغو نقاشيو کې د نورو رنگونو تر څنگ له روغني رنگونو څخه هم کار اخيستل شوی دی. دغه نقش او نگار په نړۍ کې تر ټولو لرغونې انځورگرۍ شمېرل شوي، چې په هغه کې روغني رنگ کارول شوی دی.

د باميانو ارزښت په اقتصادي توگه هم د پام وړ دی. په تېرو زمانو کې د وړبښمو د لارې سوېلي څانگه هم له باميانو څخه تېرېده. د سوداگرۍ کاروانونه له هند څخه بلخ او له بلخ څخه هند ته له همدغې لارې تېرېدل. له دغو کاروانونو سره زيارت کوونکي او هغه زده کوونکي هم ملگري وو چې د مذهبي مراسمو د تر سره کولو لپاره او يا د بودايي دين د اصولو د زده کولو لپاره باميانو ته راتلل.



په ټولگي کې فعاليت



زده کوونکي دې پر دوو ډلو وویشل شي. لومړۍ ډله دې د باميانو د مهمو تاريخي آثارو په اړه او دويمه ډله دې د هيونتسنگ د ليکنو په اړه په ټولگي کې توضيحات ورکړي.

پوښتنې



۱. هيونتسنگ د باميانو په اړه څه ليکلي دي؟
۲. د باميانو د رنگه نقاشيو په اړه څه معلومات لرئ؟
۳. باميان د له لورې د نړيوالو کلتوري ميراثونو په توگه ثبت او منل شوی دی.

له ټولگي څخه بهر فعاليت



زده کوونکي دې له خپلو ميندو او پلرونو څخه د باميانو د سترو مجسمو په اړه پوښتنې وکړي او خپل معلومات دې په ټولگي کې ووايي.

آيا يفتليان پېژنئ؟



د يفتلي پاچاهانو سکې چې په افغانستان کې موندل شوې دي

د سوريما مجسمه د کابل د خير خانې مېنې له کشفياتو څخه

مخکې له دې چې **يفتليان** د يوه غښتلي دولت په توگه د لرغوني افغانستان پر اوضاع باندې واکمن شي، د افغانستان په لوېديځ کې د **ساساني** امپراطورۍ بنسټ ايښودل شوی و. د **واسوديو**ا تر واکمنۍ وروسته په افغانستان کې د **کوشانيانو** امپراطوري د سيمه ييزو واکمنيو او گلوډيو سره مخامخ وه. په دغه موقع کې ساسانيانو د کوشاني امپراطورۍ ځينې سيمې د وقفه يي جگړو په ترڅ کې ونيولې او څه موده وروسته د خلکو د مقاومت او ټينگښت په پايله کې شاتگ ته اړ شول. د ساسانيانو د پرله پسې بريدونو له امله په افغانستان کې يفتليانو ته دا موقع برابره شوه، چې د **هندوکش** په شمالي سيمو کې خپل واک ټينگ کړي.

يفتليان په تاريخي متونو کې د **هفتاليان**- **يفتليان** او **خوينت** به نومونو او **عربانو** بيا د **هياطله** په نامه ياد کړي دي. د پرکيوويس په نامه **بيزاني** تاريخ ليکونکي چې د يفتليانو پر مهال يې ژوند کاوه، د هغوی په اړه ليکي: هفتاليانو له ژېړ نژاد سره توپير درلود. هغوی سپين پوستکي او په عين وخت کې مذهب مدني خلک وو.

د يفتليانو لومړنی ټولواک د **ايفتاليتو** په نامه پېژندل شوی چې په ۴۲۵ ميلادي کال يې په اوسني **تخار** کې د ټولواکۍ خول پر سر کېښود. د نوموړي د واکمنۍ حدود له **بدخشان** څخه تر **بلخ** او **سغديانه** پورې رسېدل. تر ده وروسته د ده زوی **اخشنور** واک ته ورسېد. نوموړي د **هرات** ښار تر خپلې ولکې لاندې راووست. له ساسانيانو سره په يوې جگړې کې بندي شو. خو **فيروز شاه ساساني** نوموړی د دې

لپاره چې فرمانبرداره پاتې شي، وبخښه. د فيروز شاه دغه کار نتیجه ورنکړه او اخشنور څلور ځلې نور هم د خپل هېواد د دفاع لپاره له فيروز شاه سره وجنگيد، چې دا ټولې جگړې د يفتليانو په گټه وې. اخشنور د خپلې امپراطورۍ د پراختيا لپاره پرله پسې کوشښ وکړ. د هندوکش سوېلي برخې لکه کابل، غزني او هلمند يې تر خپلې ولکې لاندې راوستې. له هغه وروسته ډېر يفتلي قبایل د هندوکش په سوېلي برخو کې مېشت شول. دغو قبيلو وروسته د زابل شاهانو په نامه د افغانستان په لرغوني تاريخ کې ستر رول ولوباوه. د تورامانا او مهراکولا نومونه د يفتليانو په تاريخ کې ډېر مهم گڼل شوي. تورامانا د يفتلي امپراطورۍ سيمې تر شمالي هند پورې ورسولې. نوموړي په هند کې د نورو سيمو د نيولو له پاره خپل لښکر په سيالکوټ کې چمتو کړ او د سکاندا او گوپتا سيمې يې ونيولې. د گواليار ډېر ليک کې يې د هغه نوم (تورامانا مهاراجاه زابلی پاچا) ليکلی دی. تر تورامانا وروسته دهغه زوی مهراکولا واک ته ورسيد. نوموړي هم د امپراطورۍ د پراختيا له پاره کوشښ وکړ او ډېرې سيمې يې تر خپلې ادارې لاندې راوستې. د گوپتا پاتې شوني يې په مرکزي هند کې له منځه يووړل. خو څه موده لا تېره شوې نه وه چې د گوپتا پاتې شوني يو ځل بيا سره يوځای شول او په ۵۲۸ ميلادي کې يې د يفتليانو واکمني په مرکزي هند کې له خطر سره مخامخ کړه.

يفتليان د بودايي دين پر خلاف وو. يوشمېر بودايي عبادت ځايونه يې وران کړل. هغوی په رڼا عقیده درلوده او لمر به يې لمانځه. دغه مطلب د يفتليانو د دوران په ډېر ليک کې څرگند دی. په يفتلي مسکوکاتو کې د جگې ونې او لوړې پوزې لرونکي او افغاني بڼې څېرې کيندل شوي دي. غوړوالی يې درلودې او جامې يې د ننيو، کوچيانو په شان وې. د هغوی په مسکوکاتو کې د زور او سور (زميندارو) د عبادت ځايونو څخه يادونه شوې، چې د لمر لمانځنې په معنا و. هغوی په مسکوکاتو کې هم د اورتونونو انځورول منعکس کړي دي. د لمر د رب النوع مجسمه (سوريا مجسمه) چې د خيرخانې مېنې له کوتله پيدا شوه، د هغه مهال د عقيدې ډېره ښکاره بېلگه ده.

لنډه دا چې د کوشانيانو او يفتليانو پاتې شوني لکه زابل شاهانو، کابل شاهانو، د باميان شيرانو، سوريانو او داسې نورو د عربانو د لښکرو تر راتگ پورې د افغانستان پر بېلابېلو سيمو واکمني درلوده. په عربستان کې د اسلام د مبارک دين تر خپرېدو وروسته عربي لښکرې افغانستان ته ورسيدې. په دغه موده کې به کله عربان د افغانستان پر بېلابېلو سيمو واکمن وو او کله به ځايي اميران واکمن وو. دوي پېرۍ وخت يې ونيو، چې په افغانستان کې د خپلواکو اسلامي حکومتونو د رامنځته کېدلو موقع برابره شوه.

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د يفتليانو د سياسي اوضاع په اړه خبرې اترې وکړي او دويمه ډله دې د يفتليانو د مذهبي وضعې په اړه خپلو ټولگيو الوته معلومات ورکړي.

پوښتنې

۱. يفتليان په کومو نومونو ياد شوي دي؟
۲. د مهراکولا په اړه څه پوهېږئ؟
۳. د يفتليانو د مذهب په اړه څه پوهېږئ؟

له ټولگي څخه بهر فعاليت

زده کوونکي دې له علماوو څخه د منسوخ شويو دينونو په اړه پوښتنې وکړي او خپل معلومات دې بيا په ټولگي کې بيان کړي.

درېم څپرکی

د لرغوني نړۍ تمدنونه

- آیا د مصر د تمدن په اړه معلومات لرئ؟
- د بین النهرین له پخواني تمدن سره آشنا شی!
- آیا د فارس د تمدن په اړه معلومات لرئ؟
- د هند له تمدن سره آشنا شی.
- آیا د چین له تمدن څخه خبر یاست؟
- آیا پوهېږئ چې یوناني تمدن څنگه پیل شو؟
- آیا وریدلې مو دي چې د پخواني روم امپراطورانو ته یې د اروپا واکمنان ویل؟



د درېم څپرکي موخي

په دې څپرکي کې زده کوونکي د مصر او بين النهرين د تمدن ځانگړنې زده کوي. د فارس تمدن پېژني. د هند تمدنونه زده کوي. د چين له تمدن سره آشنا کېږي. د يونان تمدن پېژني او د روم د تمدن په اړه معلومات پيدا کوي.



ایا د مصر د تمدن په اړه معلومات لری؟



د مصر اهرام

د مصر هیواد په افریقا کې پروت دی. تاریخ لیکونکي باور لري چې د نیل سیند په مصر کې د لومړني بشري مدنیت د پیدایښت مهم عامل و. په پخواني زمانه کې مصري وگړي په لومړي ځل وتوانېدل چې انځوریز لیک رامنځ ته کړي. په دې لیک کې هره نښه یو بیان ته ځانگړې شوې وه. یونانیانو دا لیک د هیروغلیف په نامه یاد کړ چې معنا یې سپېڅلې حکاکي ده. دا لیکونه یې پر ډبرو، لرگیو، پوټکو او اوبدل شویو ټوکرانو لیکل. خو د پاپيروس کاغذونه د دې ډول لیکنو لپاره زیات کارول شوي دي.

د مصري ودانیو هنر د لرغونې نړۍ په عجایبو کې راځي چې مصري اهرامونه یې ښې بېلگې دي په مصر کې تر ټولو ستر هرم د کیوپس په نامه یادېږي. دا هرم د شلو (۲۰) کلونو په موده کې جوړ شوی دی.

په پخواني مصر کې تاریخي بحثونه زیاتره د فرعونیانو په اړه دي. مصریانو به خپلو پاچاهانو ته فرعون یا لوی کهول (کورنی) وایه.

په پخواني مصر کې له لرغونې کورنۍ نه بیا د فرعونیانو تر درېم دوران پورې نولس تنو پاچاهانو

واکمني درلوده. مصريانو له خپلو گاونډيانو سره سوداگريزې اړيکې کړې. ددغه مطلب ثبوت په مصر کې د افغانستان د لاجوردي ډبرو شتون و چې تر ميلاده درې زره کاله پخوا هلته رسېدلې وې. د مصر وروستی فرعون د پسماتیک په نامه يادېده چې هخامنشيانو تر ميلاده ۵۲۵ کاله وړاندې له منځه يووړ. د هخامنشيانو واکمني يونانيانو په ۳۳۶ ق م کال کې له منځه يووړه. مصري يونانيان روميانو په شا وتمبول. او روميان بيا په اومه ميلادي پېړۍ کې مسلمانانو له ماتې سره مخامخ کړل.



مصري فرعون

شمېره	د کورنۍ نوم	د واکمنۍ دوره
۱	لرغوني کورنۍ	۳۲۰۰ تر ۲۶۶۵ ميلاد پخوا
۲	د فرعونيانو لومړنۍ کورنۍ	۲۶۶۴ تر ۲۱۵۵ ميلاد پخوا
۳	د فرعونيانو دولومړنۍ کورنۍ د واکمنۍ پای	۲۱۵۴ تر ۲۰۵۲ ميلاد پخوا
۴	د فرعونيانو دوهمه دوره	۲۰۵۲ تر ۱۷۸۶ ميلاد پخوا
۵	د فرعونيانو دوهمې دورې پای ته رسېدل	۱۷۸۵ تر ۱۵۵۴ ميلاد پخوا
۶	د فرعونيانو درېم پېر	۱۵۵۴ تر ۱۰۷۵ ميلاد پخوا

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د انځوريز ليک په اړه او دوهم گروپ دې د مصريانو د ودانيو د پرمختگ په اړه معلومات وړاندې کړي.

پوښتنې

۱- د مصري انځوريز ليک په اړه څه پوهېږئ؟

۲- د مصريانو د معمارۍ په اړه خپل معلومات وړاندې کړئ!

۳- د مصريانو د سوداگريزو اړيکو په اړه څه پوهېږي؟

له ټولگي څخه بهر فعاليت

زده کوونکي دې په خپل کلي کور کې د مصريانو په اړه کيسې وپوښتي او تر لاسه کړي معلومات دې ټولگيوالو ته ووايي.

د بين النهرين له پخواني تمدن سره آشنا شئ



د ميخي ليک انځور

اشور بناپال پاچاه

هغه جغرافيايي حوزه چې د دوو سيندونو (دجلې او فرات) ترمنځ پرته ده، د بين النهرين په نامه يادېږي. تاريخ ليکونکي باور لري چې د نړۍ ډېر پخوانی مدنيت په بين النهرين کې منځته راغلی دی. د دجلې او فرات: سيندونو څنډو د تمدن د منځته راتلو او ودې ډېرې ښې زمينې درلودې. ځينې لرغون پوهان باور لري چې د نوح عليه السلام د مهال توفان په بين النهرين کې پېښ شوی دی.

د بين النهرين يو ډېر لرغوني ځای د (تل حسونا) په نامه يادېږي. دا لرغونې سيمه تر ميلاده پنځه زره کاله پخوا يو لوی کلی و چې وگړو يې د غلو او دانو دکرلو سره آشنايي درلوده. هغوی د خلکو د ډېروالي له امله سويلي بين النهرين ته کډوال شول. هلته يې د نوي تمدن زمينه برابره کړه چې د سومريانو د تمدن په نامه يادېږي. د همدې تمدن وگړو د لومړي ځل لپاره يو ځانگړي ليک دود رامنځته کړ چې د ميخي ليک په نامه يادېږي.

په بين النهرين کې يو بل مهم تاريخي سياسي مرکز «اشور» و. په دې ځای کې څو اکمن پاچاهان منځته راغلل او ډېرې سيمې يې تر خپل واک لاندې راوستلې. لومړنی اشوري پاچا لومړی سارگون نومېده. نوموړي تر ميلاده شاوخوا ۱۹۰۰ کاله پخوا د اور ښار تر خپل واک لاندې کړ. دا سلسله تر اوومې ميلادي پېړۍ پورې د بين النهرين په بېلابېلو سيمو واکمنه وه. د اشور وروستنی پاچا اشور

بناپال نومېده چې زياتې سيمې يې په خپله واکمنۍ کې شاملې کړې. بناپال له اعلاميانو سره جگړه وکړه. هغوی ته يې ماته ورکړه او د هغوی د واکمنۍ سيمې يې هم تر خپل واک لاندې راوستې. په بين النهرين کې بل تاريخي ښار **بابل** دی. د بابل واکمنانو د بين النهرين پر ټولو سيمو واکمني درلوده. تاريخ ليکونکو د بابليانو د واکمنۍ دوران پر دريوو پړاونو وېشلی دی.

د لومړي پړاو ډېر مهم امپراتور **هامورابي** نومېده. هامورابي د خپلې واکمنۍ پر مهال خپلو خلکو ته قانون جوړ کړ چې د هامورابي قانون په نامه يادېږي. په دې قانون کې د خلکو د ژوند ټولو چارو ته پام شوی و. له مجازاتو نيولې د کروندگرۍ او گرځندويۍ تر چارو او مسافرتونو پورې ټول اړخونه يې تر سيوري لاندې راوستي وو.

د بابليانو دوهم پړاو د **کاسيانو** د قوم د واکمنۍ مهال دی. کاسيانو د هامورابي واکمني پای ته ورسوله او تر هغه وروسته پنځه سوه کاله پرله پسې د بين النهرين پر سيمه واکمن وو. د بين النهرين لوی ښارونه او نورې سيمې يې هم تر خپلې واکمنۍ لاندې راوستلې، د ايلام او شوش مهم ښارونه يې ونيول. د ايلام ښار اوسېدونکو له ميلاده تر يوولسمې پېړۍ وړاندې د يوه ځواکمن بريد په ترڅ کې د کاسيانو واکمني پای ته ورسوله.

د بابل درېم پړاو هغه مهال پېل شو چې کلدانيان واک ته ورسېدل. پوځي افسر نبيولا نصر لومړنی کلداني واکمن و چې بابل يې تر ميلاده شپږ پېړۍ وړاندې ونيو. د دې لړۍ وروستنی پاچا د **بخت نصر** په نامه ياد شوی چې د **يهوديه** سيمې يې تر خپل واک لاندې کړې. له بخت نصر وروسته د **کلدانيانو** واکمني هخامنشيانو له منځه يووړه. تر هخامنشيانو وروسته د بين النهرين پر سيمو **ساسانيان** واکمن شول او ساسانيان بيا په اوومه ميلادي پېړۍ کې مسلمانانو له منځه يووړل.

په ټولگي کې فعاليت

زده کوونکي دې پر درېو ډلو ووېشل شي. لومړۍ ډله د تل حسونا په اړه، دويمه ډله دې د اشور په اړه او درېمه ډله دې د بابليانو په اړه په خپلو ډلو چې بحث وکړي او معلومات دې نورو ټولگيوالوته بيان کړي.


پوښتنې

- بين النهرين چېرته دی؟
- د اور په اړه چې څه معلومات لرئ، وې وايئ.
- د هامورابي قانون په اړه خپل معلومات وړاندې کړئ.

له ټولگي څخه بهر فعاليت

زده کوونکي دې د خپل جومات له ملا امام څخه د نوح (ع) د توفان په اړه پوښتنې وکړي او خپل معلومات دې په ټولگي کې بيان کړي.

آيا د فارس د تمدن په اړه معلومات لري؟



د کوروش مقبره

څنگه چې د کډوالۍ په برخه کې یادونه وشوه، په بلخ کې د آریایانو شمېر زیات شو او په مهاجرت یې پیل وکړ. یو شمېر یې د شمالي هند پر لور، یو شمېر یې د آریانا په دننه کې او ځینو یې لویدیځ پلو ته په کډه کولو پیل وکړ. هغه آریایان چې لویدیځ لور ته کډه شول، لومړی ایران، ورپسې ترکیې او په پای کې اروپا ته ورسېدل. کوم شمېر چې په ایران کې مېشت شول د آریانا د تمدن د لړۍ پر دوام یې د فارس په نامه یو بل تمدن رامنځ ته کړ.

سیالک، جیروفت او شهر سوخته د ایران نامتو لرغونې سیمې دي. د سیالک وگړو د خپلو گاونډیو سیمو لکه د افغانستان د منډیگک اوسېدونکو او د هند د موهنجودارو او هرپې له خلکو سره او هم یې په لوېدیځ کې د دجلې او فرات د سیندونو د شا او خواله اوسېدونکو سره اړیکې درلودې.

د ایران په لوېدیځ کې تر میلاده لس پېړۍ وړاندې د ماد وگړو د پخواني پارس د لومړني دولت زمينه رامنځته کړه. د هیروودت په وینا «دیاکو» نومي شخص د ماد قبایل تر خپلې واکمنۍ لاندې راوستل. له هغه څخه وروسته د دې لړۍ درې پاچاهان واک ته ورسېدل. د مادانو واکمني د کوروش په لاس له میلاده د مخه په ۵۵۳ کال کې راوپرځېده.

د مادانو د دولت ختمېدل په ایران کې د هخامنشیانو د واکمنۍ پیل و. لوی کوروش له میلاد څخه ۵۵۸ کاله وړاندې د هخامنشیانو د دولت بنسټ کېښود. کوروش د هخامنشیانو د دورې یو ډېر مشهور پاچا و.

له کوروش څخه وروسته د هغه زوی «کمبوجه» واک ته ورسېدل. له هغه وروسته د هخامنشيانو اته پاچاهان واکمني ته ورسېدل. بالاخره تر ميلاده ۲۴۸- ۳۳۵ کاله پخوا د هخامنشيانو وروستنی پاچا درېم داريوش د مقدوني سکندر د يرغل په ترڅ کې ماتې وخوړه او د دې لړۍ واکمني هم پای ته ورسېده. د سکندر له مړينې وروسته د سلوکيديانو لړۍ واک ته ورسېده، چې روميانو راوپرځوله او له هغه وروسته روميان د فارس پر يوې خوا او اشکانيان د فارس پر بلې خوا واکمن وو، چې تر ميلاده دوه پېړۍ وړاندې ساسانيانو له لوري له ماتې سره مخامخ کړل.

ساسانيان په فارس کې تر اسلام وړاندې د امپراطوريو وروستنی لړۍ وه. د ساساني کورنۍ بنسټ ايښودونکي بابکان ياد شوی دی. ساسانيانو زردشتي مذهب درلود. تر بابک وروسته د هغه زمان شاپور او اردشير بابکان په درېمه ميلادي پېړۍ کې واک ته ورسېدل. اردشير د خپلې واکمنۍ په دوران کې د سيمې په پراختيا کې ډېرې برياوې تر لاسه کړې. د هغه ځای ناستي لومړی په خپلو منځونو او بيا له گاونډيو هېوادونو سره په جگړو بوخت وو.



د ساسانيانو يو مشهور پاچا دويم شاپور په شپاړس کلنۍ کې واک ته ورسېد او اويا کاله يې واکمني وکړه. دويم شاپور د ساسانيانو تر پيدايښت پخوا د پاچا په حيث منل شوی و. د ساسانيانو وروستنی پاچا درېم يزدگرد و چې د ده واکمني په ۶۴۱ ميلادي کال کې مسلمانانو پای ته ورسوله.

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د هخامنشيانو په اړه او دويمه ډله دې د ساسانيانو په اړه خپل معلومات ووايي.

پوښتنې

- ۱- د سيالک دلرغونې سيمې او له گاونډيو سيمو سره يې د اړيکو په اړه څه پوهېږۍ؟
- ۲- د هخامنشيانو د امپراطورۍ بنسټ ايښودونکی څوک و؟
- ۳- د فارسيانو د سلسلې وروستني امپراطوران په کومو نومونو يادېدل او د هغې لړۍ د وروستني پاچا نوم واخلي.

له ټولگي څخه بهر فعاليت:

زده کوونکي دې د فارس د تمدن په اړه له خپلو ښوونکو څخه معلومات راټول او په ټولگي کې دې وړاندې کړي.

د هند له تمدن سره آشنا شئ



دغه انځور د موهنجودار د ښار پاتې شوني ښيي.

تاريخ ليکونکو د هند لرغونی تمدن له هر په او موهنجودارو څخه پيل کړی. تر ميلاده درې زره کاله پخوا د هند په شمال لوېديځ کې د يوه مدنيت بنسټ کېښودل شو چې په سيمه کې بې ساری یاد شوی دی. د هرپي وگړو د غنمو کرنه زده وه. فلزي وسايل يې جوړول او د څارويو رمې او گلې يې روزلې. د لرغوني هند بل ښار موهنجودارو و. دغه ښار هم د سند د سيند په څنډه آباد شوی و. ددغو وگړو پاتې شوي آثار په ډاگه کوي چې په سل گونو زره خلکو په دې ښار کې ژوند کاوه. يو پوريز او دوه پوريز کورونه يې جوړول. د نهرونو او کانالونو سيستم يې د کورونو په جوړولو کې کار وه. خو د اوبو ويالې يې هغسې جوړې کړې وې چې صافې او پاکې اوبه له يوه مرکز څخه رابېدلې. استوگنځايونه، گدامونه او زېرمتونونه يې لرل.

د هند تېر شوی لرغونی تاريخ د ماها بهاراتا او رامايانا پر سرچينو ولاړ دی. دغه تاريخي اسناد ډېر زيات پر هغو سيمو بحث کوي چې د هماليا او گنگا د سيند په سيمو پورې اړه لري. د دې سرچينو په بحثونو کې قبيلوي ژوند، ټولنيز نظام او د غلامانو او مالکانو بحثونه مطرح شوي دي. له دې اسنادو څخه په ډاگه کېږي چې د هند تېر لرغونی تاريخ له دغو سيمو راپيلېږي.

آريايان د لرغوني هند په ځمکه لومړني نوي راغلي خلک وو. د دې دورې ډېر زيات معلومات د وېدي سرودونو په منابعو کې شته. د هند خاورې ته د آريايانو راتلل تر ميلاده يو زرو پنځه سوه کاله

پخوا گنل کپري. هغوی په سر کې خاړوي ساتل. وروسته له کرنې او ځمکوالۍ سره آشنا شول. د آریایانو په خوا کې نورو وگړو چې **دراویدیان** نومېدل هم ژوند کاوه. هغوی د هند ډېر بېوزله خلک وو. د آریایانو له راتگ څخه مخکې هندي ټولني څلور ټولنيزې طبقې درلودې. چې د کشریبه، برهمن، ویسیه او شودرا په نامه یادېږي.

د هندي ټولني د بودايي قانون بنسټ له میلاده شپږ پېړۍ دمخه **گوتاما (بودا)** په واسطه د هند په شمال کې کېښودل شو. هغه خلکو ته د عبادت، ټولنيزو قربانیو او اخلاقي او اقتصادي مساتلو په اړه لارښوونه کوله. د **موریایي** ځواکمن دولت له تاسیس څخه وروسته د بودايي دین د پرمختگ لپاره زیاته زمینه برابر ه شوه.

د موریاني امپراطورۍ بنسټ ایښودونکی **چندرا گوپتا** له میلاده ۳۲۲ کاله وړاندې د ناندا د کورنۍ څخه واک ترلاسه کړ. د **گوپتانیانو** نومیالی امپراتور د **اشوکا** په نامه یادېده چې د بودايي دین پیرو و. ده د بودايي دین په پراختیا کې ډېر زیار وایست.

د گوپتانیانو امپراطوري په لومړۍ میلادي پېړۍ کې د کوشانیانو تر یرغلونو لاندې راغله او مخ په زوال شوه. له هغه وروسته د گوپتانیانو سیمه ییزو واکمنیو خپل حاکمیت ته په بېلابېلو سیمو کې دوام ورکړ. تر هغه چې په ۵۰۰ میلادي کال کې هندي قومونو له شمال لوېدیځ څخه یرغل راوړ او د گوپتانیانو ټول سیمه ییز حکومتونه یې راوپرځول او د (**هارشا**) په نامه واکمنۍ ته ورسېده. په هند کې تر شاوخوا ۶۰۰ میلادي کال پورې درې دولتونو واکمني درلوده چې له هغې ډلې څخه یوه هم **راجپوتان** وو چې د هند په شمال کې یې واک چلېده. هند د دې لړۍ د واکمنۍ په دوران کې د مسلمانانو د پرله پسې یرغلونو لاندې راغی. د هغوی یرغلونو تر هغه پورې دوام وکړ، چې په لسمې میلادي پېړۍ کې د **غزنویانو** او **غوریانو** تر مشرتابه لاندې خپلواک اسلامي دولتونه پر هند واکمن شول.

په ټولگي کې فعالیت

زده کوونکي دې پر دوو ډلو ووېشل شي. لومړۍ ډله دې د هند د لرغوني مدنیت په اړه او دویمه ډله دې د موریایانو په اړه معلومات وړاندې کړي.

پوښتنې

۱. کومې لرغونې سیمې د هند د لومړنیو مدنیتونو استازیتوب کوي؟
۲. په لرغوني هند کې څو ټولنيزې طبقې موجودې وې؟
۳. د گوپتانیانو مشهور امپراطور چې بودايي دین ته یې عقیده لرله څه نومېده؟

له ټولگي څخه بهر فعالیت

زده کوونکي دې د هند او د هند د تاریخ په اړه یو مطلب ولیکي او خپلو ټولگیوالو ته دې وړاندې کړي.

آيا د چين له تمدن څخه خبر ياست؟



تر تاريخ وړاندي دورې د چيني مجسمو انځور

د شلمې پېړۍ تر پيله پورې د چين د پخوانيو انسانانو د ژوندانه په اړه څېړنې نه وې شوې. د چين وگړو باور درلود چې كه څوك په تاريخي او لرغونو سيمو كې د سپرنو كار وكړي، هغه به په هغې ناروغۍ اخته شي چې له امله يې دا پخواني كسان مړه شوي. نو ځكه يې د څېړنو او سپرنو له چاره چا ته اجازه نه وركوله. د شلمې پېړۍ په سر كې په چين كې د ځينو لرغونو سيمو سروې پيل شوه چې په پايله كې د تاريخي او له تاريخه وړاندې دورو ډېر آثار په لاس ته راغلل.

د جاوكوتيان په سمڅو كې د چيني انسانانو نمونې لاس ته راغلي دي. دغه لرغونې سيمې د پكن ښار ته څېرمه پرته دي. د لرغون پوهانو په باور، چيني انسانانو شاوخوا پنځه ويشت زره كاله پخوا د همدې پكن په سيمو كې ژوند كاوه.

د چين په نورو لرغونو سيمو كې د يانگ شاي په نامه د انساني كلتور بېلگې كشف شوي چې د هغه تاريخ له ميلاده څلور زره كاله پخوا زمانې ته رسېږي.

د چين د خلكو لومړنۍ امپراطوري د شانگانو په نامه ياده شوې چې دې لړۍ له ميلاده اوولس پېړۍ وړاندې بيا تر لسمې پېړۍ پورې د چين پر لوی هېواد واكمني درلوده. په چين كې د ستورو

د پېژندگلوی لومړنۍ نښې د شانگانو په دورې پورې اړه لري. پر دې سربېره یې د شپو او ورځو او د میاشتو د وېش سیستم هم کارولی دی.

د چین د تاریخ یوه بله پخوانۍ مهمه کورنۍ د چو کورنۍ وه. کله چې له دولسمې پېړۍ څخه وروسته د شانگانو دولت مخ په ړنگېدو شو او د چو کورنۍ د پیدایښت زمینه برابره شوه. د چو قبیلې مشر د «او وانگ» په نامه تر میلاد وړاندې لسمې پېړۍ کې د شانگانو دولت ته ماتې ورکړه.

د چو کورنۍ د امپراطورۍ په پراختیا کې ډېر زیار ووېست. د خپلې شاوخوا سیمه ییزو حکومتونو ډېرې سیمې یې ونیولې تر میلاده پخوا اوومې پېړۍ پورې د هغوی واکمنۍ دوام درلود. د چو کورنۍ په وروستني دوران کې د هغوی تر واکمنۍ لاندې ځمکو کې تر یو زر زیات سیمه ییز حکومتونه جوړ شول چې په خپلو کې به هر وخت سره جنګېدل. په دې ترتیب، د چو کورنۍ اولادونو تر میلاد دمخه دویمې پېړۍ پورې د چین په بېلابېلو سیمو کې واکمني درلوده. د چو کورنۍ له واکمنۍ څخه وروسته د تسه این کورنۍ ته د واکمنۍ زمینه برابره شوه. هغوی له میلاده وړاندې ۶۶ تر ۲۰۷ پورې د چو د امپراطورۍ په زیاتو سیمو واکمني ترلاسه کړه.

د «هوان یې» په نامه د دې لړۍ لومړني پاچا واک تر لاسه کړ او نوي قوانین یې خپاره کړل. هغه چین په شپږ دېرش ولایتونو ووېشه. پخواني القاب یې له منځه یوړل. چيني ټولنه یې پر دوو برخو وویشله چې د خواصو او عوامو د طبقو په نومونو یادېدلې. د پخوانیو او وروستیو هانانو کورنۍ د تسه این پر پاتې شوې امپراطورۍ تر ۲۲۰ میلادي کال پورې واکمني وکړه چې د چین په تاریخ کې د منځنیو پېړیو د دورې پیل پېژندل شوی دی.

په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې په چین کې د ډېرو پخوانیو انسانو په اړه او دویمه ډله دې د چین د پخواني تاریخ د درېو مهمو کورنیو په اړه معلومات وړاندې کړي.

پوښتنې

۱. په چین کې لرغونې څېړنې ولې وروسته پیل شوې؟
۲. د چین تر ټولو پخوانیو انسانانو چېرې ژوند کاوه؟
۳. د چین په پخواني تاریخ کې درې مهمې کورنۍ لاندې معرفي کړئ.

له ټولګي څخه بهر فعالیت

زده کوونکي دې د چین او چيني توکو په اړه له خپلو مشرانو څخه وپوښتي او خپل معلومات دې ټولګي کې ووايي.

آیا پوهېړی چې یوناني تمدن څنگه پیل شو؟



د لرغوني یونان یوه آبه

یوناني تاریخ لیکونکي توسیدیدس چې تر میلاده څلور پېړۍ پخوا یې ژوند کاوه، چې باور درلود او د پخوانیو کلیو او ښارونو پاتې شوني د مخکینیو قومونو د کارونو زېږنده ده، چې د خلکو ډېرې فولکلوريکې کیسې داستانونه او بحثونه په هغوی پورې اړه لري. په نولسمې پېړۍ کې څېړنې د پخوانیو یوناني خلکو او د مدیترانې د څنډو د وگړو په اړه د داستانونو او څېړنو له مخې پیل شوي دي.

د «میسني» دوران د یوناني تمدن او پخواني کړت ځلانده تاریخ دی. دغه تمدن تر میلاده پخوا په شپاړسمې پېړۍ کې پیل شو او تر لسمې پېړۍ پورې یې دوام وکړ. دغه تمدن د اخه یې تېر پورې اړه درلوده چې د «پلیونیز» وگړو سره ونښتل او ډېرې سیمې یې ونیولې. هغوی بزگران وو. غنم، اوربشې او جوار یې کرل او د برونزو له وسایلو څخه یې کار اخیسته. د ښارونو د دفاع لپاره به یې جگ دېوالونه جوړول. دا دوران له میلاده دمخه په لسمې پېړۍ کې د «دوربانو» د یرغل په پایله کې پای ته ورسېد.

دوربانو له ميلاد څخه وړاندې لسمه پېړۍ کې په لرغوني يونان کې واک تر لاسه کړ. ځينې تاريخ ليکونکي دغه دوره د وېسنې دورې پيل هم بولي. له دې سره سره چې دوربانو د کلتور پرمختگ ته پام نه درلود، خو هغه مشهورې حماسي کيسې چې د «**ايلاد او اديسه**» په نامه يادېږي په همدې دوره کې منځته راغلي دي. رانده يوناني شاعر «**هومر**» دا حماسي داستانونه تنظيم کړې وو. دغو داستانونو تر ميلاده پخوا له دولسمې نه تر اتمې پېړۍ زياتې پېښې بيان کړې دي. د دوربانو له واکمنۍ سره جوخت په يونان کې د **اسپارتانو** د دولت بنسټ کېښودل شو. د لرغوني يونان د تمدن يوه ښکاره ځانگړتيا د ډېرو خدايانو گوتو شتون و چې د يوناني کيسو له لارې يې شهرت موندلی و. په يونان کې د پراختيا غوښتنې خوځښتونه له ميلاد دمخه له شپږمې او پنځمې پېړۍ سره مصادف وو. د **هلني** مهاجرو د مهم مرکز بنسټ له ميلاد څخه وړاندې د شپږمې پېړۍ په اوله نيمايي کې د تور سمندرگي په شمال کې کېښودل شو.

د پنځمې ميلادي پېړۍ په وروستيو کې د **پارسيانو** او **يونانيانو** ترمنځ يو په بل پسې جگړې ونښتې. دغو جگړو تر هغې دوام درلود چې **مقدوني سکندر تر ميلاده پخوا** له (۳۳۶ تر پورې ۳۲۳ پر **هخامنشيانو** بری ومونده او لويه امپراطوري يې جوړه کړه. له سکندر وروسته يوناني امپراطوري تجزيه شوه.

د يوناني امپراطورۍ د تجزيې پر مهال د رومي امپراطورۍ غوړېدو او پراختيا ته زمينه برابره شوه چې تفصيل به يې د روم د مدنيت تر سرليک لاندې ولولو.

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د توسيديدس د نظرياتو په اړه او دويمه ډله دې د هومر په اړه خپل معلومات بيان کړي.

پوښتنې

- ۱- توسيديدس څوک و؟
- ۲- ميسينيانو څه ډول تمدن درلود؟
- ۳- د دوربانو په اړه څه معلومات لرئ؟

له ټولگي څخه بهر فعاليت

زده کوونکي دي د مقدوني سکندر په اړه يو مطلب وليکي.

ايا اورېدلي مودي چې د پخواني روم امپراطورانو ته يې داروپاوا کمنا ويل؟



د لرغوني روم يوه مجسمه

په تېر درس کې مو ولوستل چې د يوناني امپراطورۍ تر پرزېدلو وروسته د روم امپراطورۍ د پراختيا لپاره زمينه برابره شوه.

تر ميلاده لس پېړۍ وړاندې د روم د شا او خوا ځينې مېشت قومونه سره يو شول چې د لاتينيانو په نامه يې شهرت وموند. دغو وگړو په وروستيو کې له اتروسکايانو سره يوځای شاهي نظام رامنځته کړ چې له ميلاده وړاندې تر ۵۰۹ کاله پورې يې دوام وکړ. همدې قومونو تر ميلاد ۲۶۵ کاله پخوا په روم کې د جمهوري نظام بنسټ کېښود، چې د واک درې څانگې يې درلودې:

- ۱- د مشرانو مجلس.
- ۲- سنتوري يا سل کسيزه شورا.
- ۳- قبایلي جرگه.

روميانو تر ميلاد ۱۴۹ کاله پخوا يو ځل بيا د يونان پر مرکزي سيمو يرغل وکړ او د يونان مقدوني ښار يې تر خپلې واکمنۍ لاندې راووست او د خپلې امپراطورۍ د پراختيا لپاره يې له ميلاده ۱۳۳ کاله وړاندې د يونان له کرښو تېر شول او اوسنۍ ترکيه يې ونيوله. روميانو د لوېديځ پر لور هم پرمخ ولاړل. په هماغه کال يې هسپانيا هم په خپلې واکمنۍ کې شامله کړه. له هغه وروسته رومي امپراطوران د ځواک لوړو پوړيو ته ورسېدل.

نژدې دوه سوه کاله کې د روم د امپراطورۍ په سياسي او ټولنيز وضعيت کې ډېرې پېښې وشوې. بېلا بېل امپراطوران يو په بل پسې واک ته ورسېدل. د تر ټولو مشهورو امپراطورانو نومونه په جدول کې لوستلی شئ:

د امپراطور نوم	د واکمنۍ کلونه	د هغې دورې ځانګړتیاوې
سناټور سولا	تر میلاده پخوا له ۷۹ څخه تر ۸۸ پورې	جنگي دیکتاتور او امپراطور و. یوشمېر پاتریسانان یې ووژل.
درې کسيزه حکومت (سزار، پمپي او تراسوس)	تر میلاده پخوا له ۶۰ څخه تر ۴۹ پورې	د خبرو اترو په پایله کې دغې درې کسيزې ډلې ګډ حکومت جوړ کړ چې د (تریوم ویرات) په نامه یادېده په دې موده کې سزار د کلویاترا په نامه یوه مشهوره نجلی د مصر پر تخت کښېنوله.
دوهم درې کسيزه حکومت (مارک، انتوان او اکتایوس)	تر میلاده پخوا له ۲۷ څخه تر ۴۳ پورې	دغو درې وارو د سزار تر وژلو وروسته د دوو تنو پاتریسانو په وسیله واک تر لاسه کړ.
مقدس امپراطور یا اکتایوس	تر میلاده پخوا له ۲۷ تر میلاده پخوا تر ۱۴ پورې	د روم څو اکمن امپراتور و. د هغه په زمانه کې د ایټالیا شاهي نوم په امپراطورۍ بدل شو. هغه ته یې د آګوست سزار لقب هم ورکړي و.
ژولن امپراطوران (تیبزیوس، کالی کولا، کلودیوس او نرن حکومت)	له ۱۴ څخه تر ۹۴ زېږدیز پورې	دغه څلور واړه واکمنان د ژول سزار د کورنۍ وو. د روم د امپراطورۍ په پراختیا کې یې لوی لاس درلود.
نیکوکاره امپراطوران (نروا، تراژن، هادریان، مارکوس او رولپوس)	د ۹۶ میلادي کال څخه تر ۱۳۸ میلادي کاله پورې	د روم امپراطوران په دې موده کې د خپلې واکمنۍ لوړ پړاو ته رسېدلي وو.

د روم وروستني امپراطور مارکوس او رلوس و چې له ۱۶۱ څخه تر ۱۸۰ میلادي کال پورې د روم بشپړ واکمن و.

وروسته د کامودیوس په نوم یو تن واک ته ورسېد. کامودیوس فاسد او ناپوه سړی و. د ده د واکمنۍ په دوران کې د روم د امپراطورۍ د راپرزیدلو زمینه برابره شوه.

له ۲۳۵ میلادي کال څخه تر ۲۸۴ میلادي کاله پورې شل تنه رومي شاهان واک ته ورسېدل. ترڅو د روم امپراطوري په ۳۹۵ میلادي کال کې پر دوو برخو ووېشل شوه چې د ختیځ او لوېدیځ روم په نومونو یادې شوې. چې په لوړو ټولګیو کې به یې ولولئ.

په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې د روم د لومړني جمهوریت په اړه او دویمه ډله دې د روم د وروستني امپراطور په اړه بحث وکړي.

پوښتني

۱. لومړنی رومي جمهوریت د کومو واکمنو مراجعو په وسیله اداره کېده؟
۲. رومیانو مقدونیه په کوم کال کې ونیوله؟
۳. د روم وروستنی واکمن یا امپراطور څوک و؟

له ټولګي څخه بهر فعالیت

زده کوونکي دې د خپلو معلوماتو پر بنسټ د روم د جمهوري نظام په اړه یو مطلب ولیکي.

خلورم خپرکی



د اسلام تاریخ

- آیا پوهیږئ چې د عربستان اوضاع اسلام له مبارک دین څخه وړاندې څرنگه وه؟
- د اسلام د ستر پیغمبر حضرت محمد مصطفي ﷺ له ژوند سره ښه اشنا شئ.
- آیا د اسلام د مبارک دین د لومړیو غزاګانو او فتوحاتو په اړه معلومات لری؟
- آیا پوهیږئ چې د حضرت ابوبکر صدیق ﷺ خلافت څرنگه پیل شو؟
- د حضرت عمر فاروق ﷺ د خلافت په اړه څه معلومات لری؟
- آیا د حضرت عثمان ﷺ د خلافت د دورې د پېښو په اړه معلومات لری؟
- د حضرت علي کرم الله وجهه د خلافت دوران څرنگه تېر شو؟
- آیا د امویانو د خلافت د پیل په اړه معلومات لری؟
- آیا پوهیږئ چې د امویانو خلافت څرنگه له منځه ولاړ؟
- آیا پوهیږئ چې له امویانو څخه عباسیانو ته واک څرنگه ولېږدید؟
- د عباسیانو خلافت څرنگه راوپرځېد؟

د خلورم خپرکي موخې

په دې خپرکي کې زده کوونکي له اسلامه د مخه د عربو په ژوند او حالاتو باندې پوهېږي؛ د اسلام د ستر نبي حضرت محمد مصطفي صَلَّى اللهُ عَلَيْهِ وَسَلَّمَ ژوند ليک لولي او زده کوي يې؛ د اسلام د مبارک دين د پيل د کلونو پر مهال له ټولنيزو سمونونو او غزاگانو سره آشنایي پيدا کوي؛ د راشدو خلفاوو له دوران سره آشنا کېږي؛ د حضرت ابوبکر صديق رَضِيَ اللهُ عَنْهُ د دور له پېښو خبرېږي؛ د اسلام د دويم خليفه حضرت عمر فاروق رَضِيَ اللهُ عَنْهُ د زمانې پېښې او جريانات زده کوي؛ د حضرت عثمان رَضِيَ اللهُ عَنْهُ د مهال له پېښو سره آشنا کېږي؛ د حضرت علی کرم الله وجهه د زمانې له پېښو خبرېږي. همدا راز، اموي کورنۍ ته د واک د لېږد له څرنګوالي خبرېږي او د هغې دورې د مهمو خلفاوو په اړه معلومات ترلاسه کوي او د امويانو پر ضد د وګړنيزو پاڅونونو او د هغوی له راپرځېدو سره آشنا کېږي. پردې سربېره د عباسيانو د دورې د مشهورو خلفاوو له پرمختيا او ځورتيا سره بلدېږي.

آيا پوهېړئ چې د عربستان اوضاع د اسلام له مبارک دين څخه وړاندې څرنگه وه؟



د اسلام له مبارک دين څخه وړاندې د اعرابو د مذهبي دودونو يو انځور

د اسلام د مبارک دين له راڅرگندېدو دمخه د عربستان وگړو او د نړۍ د ډېرو هېوادونو وگړو په شرک او خرافاتو عقیده درلوده. تر اسلام وړاندې به په عربستان کې هرې قبيلې ځانته بت جوړاوه او د هغه عبادت به يې کاوه العياذ بالله، هغه به يې خپل خدای گانېه. په خپلو عقيدو کې به يې موهوماتو او جادو ته ډېر ارزښت ورکاوه. په ټوليز ډول يې د بې باورۍ او بې عدالتۍ په حالت او د جهل او ناپوهۍ په چاپېريال کې ژوند کاوه. پر يو بل يې اعتماد او باور نه درلود. له خپلو مريانو سره يې غير انساني چلند درلود. ښځې يې له هر ډول انساني او بشري حقونو بې برخې کړې وې. ځينو کورنيو به نوې زېږېدلې نجونې ژوندۍ تر خاورو لاندې کولې.

د شتمنو او بډايو کسانو ترمنځ اخلاقي فساد دود و. جواړي (قمار) او شراب څښل د اشرافو د زامنو ورځنۍ عادت شوی و. دوی د مال او شتو د تر لاسه کولو لپاره هر ډول غير انساني او غير اخلاقي عمل ترسره کاوه. قوانين يوازې او يوازې د زورواکو د حقونو د دفاع لپاره کارېدل. زورورو به قوانين رامنځ ته کول او هغه به يې د مظلومو او بېوزلو خلکو پر ضد کارول.

د قبایلو د مشرانو ترمنځ لاسليک شوي تړونونه د هغې زمانې دوديز قوانين و. د قبایلو غړي مصؤون

او خوندي و، او د لاسليک شويو تړونونو پر بنسټ يې خپل حقونه ترلاسه کول. د قبایلو د غړو ترمنځ درنښت او ارزښت هم د تړونونو پر بنسټ و. کومو کسانو به چې د قبیلې غړیتوب نه درلود له ټولو حقونو او امتیازاتو بې برخې وو. د دې ډول خلکو پر مالونو او حقونو باندې تېری جایز گڼل کېده. ددغو ټولو اخلاقي، ټولنيزو انحرافاتو، ناپوهیو، ظلمونو او نابرابریو د له منځه وړلو لپاره د الله ﷻ له لوري د اسلام مبارک دین د نبی کریم حضرت محمد مصطفی ﷺ په واسطه د ځمکې د مخ د ټولو انسانانو لپاره نازل شو. حضرت محمد ﷺ خلک د لوی څښتن د وحدانیت د منلو په لور راوبلل. شرک او په خپل لاس د جوړو شوو بتانو عبادت يې منع کړ او د مسلمانانو ترمنځ يې ټولنيز باور، عدالت، برابري او وروړولي رامنځته کړه.

د نجونو ژوندي ښخول او د هغوی پر انساني او ټولنيزو حقونو باندې تېری يې منع کړ. له مریانو سره کړه وړه ته يې د هغوی په گټه بدل کړل. په عمومي توگه، ویلی شو چې د اسلام مبارک دین یو الهي بشپړ دین دی چې د لوی څښتن له لوري د ځمکې د مخ د ټولو انسانانو د اصلاح او روښانولو لپاره د حضرت محمد مصطفی ﷺ له خوا ابلاغ شوی دی.

په ټولگي کې فعالیت

زده کوونکي دې پر دوو ډلو ووېشل شي. لومړۍ ډله دې په عربستان کې د جهالت او ناپوهۍ د دوران په اړه بحث وکړي او دویمه ډله دې هغه تغییرات او سمونونه شرح کړي چې د اسلام د مبارک دین له څرگندېدو وروسته را منځته شول.

پوښتنې

- ۱- په عربستان کې له اسلام څخه وړاندې هرې قبیلې ځانته جوړاوه او د هغه عبادت به يې کاوه.
- ۲- د اسلام مبارک دین خلک ته رابلل.
- ۳- اسلام د الله پاک یو بشپړ دی.

له ټولگي څخه بهر فعالیت

زده کوونکي دې د خپل جومات له ملا امام څخه وپوښتي چې د اسلام مبارک دین تر نازلیدو وروسته د انسانانو په ژوند کې کوم بدلونونه راغلي دي. تر لاسه شوي معلومات دې ټولگيوالو ته ووايي.

د اسلام د ستر پيغمبر حضرت محمد (ص) له مبارک ژوند سره ښه آشنا شئ



په مدينې منورې کې نبوي جومات

د بشري ټولني ستر لارښود حضرت محمد مصطفيٰ ﷺ د عبدالله زوی او د عبدالطلب لمسی و. په ۵۷۱ ز کال کې يې نړۍ په خپل راتگ سره منوره کړه. د ده مبارکه مور بي بي آمنه او رضاعي مور بي بي حلیمه رضی اللہ عنہا نومېده.

د حضرت نبي کریم ﷺ پلار د ده له زېږېدو څخه دمخه وفات شوی دی. په شپږ کلنۍ کې يې مور وفات شوه او په اته کلنۍ کې يې نيکه هم له لاسه ورکړ. له دې وروسته د ده پالنه د ده د تره ابوطالب په غاړه شوه. حضرت نبي کریم ﷺ په پنځه وېشت کلنۍ کې له بي بي خديجې رضی اللہ عنہا سره، چې يوه پتمنه او عزتمنه مېرمن وه، واده وکړ. په اسلامي نړۍ کې دا لومړنی ميرمن وه چې ايمان يې راوړ او د اسلام په مبارک دين مشرفه شوه. د حضرت رسول اکرم ﷺ د کابو ټولو اولادونو مور همدا بي بي خديجه رضی اللہ عنہا وه. يوازې حضرت ابراهيم د نبي کریم ﷺ هغه زوی و چې مور يې بي بي ماريه قبطيه رضی اللہ عنہا نومېده.

د حضرت محمد مصطفيٰ ﷺ په ژوند کې د ده تربعت دمخه ډېرې مهمې بېښې وشوې چې له امله يې د هغه شخصيت د مکې او عربو خلکو په منځ کې غوره او لوړ شو. د حضرت نبي کریم ﷺ رېښتینولي او امين توب د دوی په شريفانه ژوند کې د دې لامل ې شو چې

حضرت بي بي خديجه رضي الله عنها يې د خپلو سوداگريزو چارو د سمون لپاره غوره كړي. په مكې كې د كعبې شريفې په دېوال كې د حجرالاسود د ډبرې بېرته ايښودل او ځاى په ځاى كول بله هغه پېښه وه چې حضرت رسول كريم صلى الله عليه وسلم ته يې د يوه ډبر مدبر شخصيت په توگه شهرت وركړ. د حجرالاسود د ډبرې د بيا ځاى په ځاى كولو په اړه د عربو دوه قومونه يوې لويې شخړې ته سره نژدې شوي وو. خو حضرت رسول اكرم صلى الله عليه وسلم په خپلې ځانگړې پوهې او خاص تدبير سره دغه لاندې حل كړه. د حجرالاسود ډبره يې په يوه لوى خادر كې كېښودله او د ښكېلو قومونو مشرانو ته يې وويل چې هغه له څلورو خواوو (پيڅكو) څخه ونيسي او له ځايه يې اوچته كړي بيا په خپله حضرت نبي كريم صلى الله عليه وسلم دغه مباركه ډبره له خادر څخه راواخيسته او د دېوال په ټاكلې ځاى كې يې كېښود په دې توگه د دوو لويو قومونو ترمنځ د لويې لانجې مخه ونيول شوه.

حضرت محمد مصطفیٰ صلى الله عليه وسلم څلويښت كلن و چې په نبوت مبعوث شو. دغه ستر امانت د لوى څښتن له لوري د حضرت جبرائيل امين عليه السلام په وسيله دوى ته را ورسول شو.

حضرت محمد مصطفیٰ صلى الله عليه وسلم د اسلام مبارك دين ته د بلنې په لومړيو كلونو كې زياتې ستونزې وگاللې. خوله دې ټولو سره سره يې بې له ځنډه د اسلام مبارك دين په خپرېدو كې پر له پسې زيار وايست. د نارينه وو له ډلې څخه حضرت ابو بكر صديق رضي الله عنه او د ماشومانو له ډلې څخه حضرت علي كرم الله وجهه او د مريانو له ډلې څخه زيد بن حارث لومړني اشخاص وو چې د اسلام په مبارك دين مشرف شول.

حضرت محمد مصطفیٰ صلى الله عليه وسلم په ۶۲۱-۶۲۲ زېږديز كال كې له مكې معظمې څخه مدينې منورې ته هجرت وكړ چې همدغه هجرت بيا د اسلامي نړۍ د تاريخ پيل شو او د هجرت په لومړي كال مدينې منورې كې الهی قانون نافذ شو.

حضرت محمد مصطفیٰ صلى الله عليه وسلم په ۶۳ كلنۍ كې هغه مهال چې له حجة الوداع څخه راستون شو، له لږې مودې وروسته له دې فاني نړۍ څخه رحلت وكړ.

په ټولگي كې فعاليت

زده كوونكي دې پر دوو ډلو ووېشل شي. لومړۍ ډله دې د حضرت محمد صلى الله عليه وسلم د شجرې او كورنۍ په اړه او دويمه ډله دې د اسلامي نړۍ د لومړنيو مسلمانانو په اړه بحث وكړي.

پوښتنې

- ۱- حضرت جبرائيل عليه السلام، د خداى جل جلاله له لوري حضرت محمد صلى الله عليه وسلم ته څه پيغام راوړ؟
- ۲- حضرت محمد صلى الله عليه وسلم څو كلن و چې په پيغمبرۍ مبعوث شو؟
- ۳- د حضرت محمد صلى الله عليه وسلم د شجرې په اړه څه معلومات لرئ؟

له ټولگي څخه بهر فعاليت

زده كوونكي دې د خپلې سيمې له ملا امام څخه د حضرت محمد صلى الله عليه وسلم د ژوند او اخلاقي ښيگڼو په اړه معلومات تر لاسه كړي او خپلو ټولگيوالو ته دې وړاندې كړي.

آیا د اسلام د مبارک دین د لومړیو غزاگانو او فتوحاتو په اړه معلومات لری؟



د لوی څښتن د حکم او د حضرت محمد مصطفیٰ ﷺ د پرله پسې بلنې له امله د مکې معظمې او مدینې منورې ډېر وگړي د اسلام په مبارک دین مشرف شول. د اسلام مبارک دین له یوې ورځې څخه بلې ته پیاوړی کېده. مشرکانو هڅه کوله چې د اسلام د دین د پرمختگ مخه ونیسي. ډول ډول خنډونه یې رامنځته کول. له مسلمانانو سره یې اړیکې پرې کړې. د مسلمانانو کورونه یې محاصره کړل او مسلمانان به یې په یوازې او ډله ییزه توگه ځورول. د دغه ډول بندیزونو او گواښونو سره سره بیا هم خلکو له یوې ورځې څخه بلې ته اسلام ته مخه کوله. مسلمانان دومره زیات شول چې نور یې له ځانه دفاع کولای شوی او هم یې دا توان وموند چې د مشرکینو د تېري د مخنیوي په منظور د غزاگانو ډگر ته ور ودانگي. ځینې غزاگانې وشوې چې یو څو یې په لڼه توگه یادوو.

د بدر غزوه

د مسلمانانو او مشرکینو ترمنځ لومړنۍ غزا د بدر په نامه یاده شوې ده. دا غزا د هجرت په دویم کال مدینې ته نژدې د بدر په سیمې کې وشوه چې مسلمانان پر مشرکینو بریالي شول. دا د جگړې په ډگر کې د مسلمانانو په گټه لومړنۍ سوبه او فتح وه. که څه هم په دې جگړې کې د مسلمانانو شمېر ۳۱۳ تنه او د مشرکینو شمېر کابو ۱۰۰۰ تنو ته رسېده، خو د لوی څښتن ﷺ په مرسته مسلمانان بریالي شول.

د احد غزا

د احد غزا د مسلمانانو یوه مشهوره غزا ده. دغه غزا په دریم هجري کال کې شوې، چې له امله یې د

مکي مشرکينو ته ډېره مرگ ژوبله اوښتي وه.

د خندق غزا

بله غزا چې د حضرت محمد رسول الله ﷺ په ژوند کې پېښه شوې ده د خندق په نامه يادېږي. په دې غزا کې مشرکينو په يرغلونه پيل وکړ. خو بريالي نه شول دغه غزا په پنځم هجري کال کې وشوه.

د موتي غزا

د مسلمانانو او روميانو ترمنځ يوه بله مهمه غزا د موتي غزا وه چې په اتم هجري کال کې وشوه. په دې غزا کې حضرت خالد بن وليد ډېر ارزښتمن رول ولوباوه.

د مکي معظمې فتح

د مسلمانانو يوه ډېره ستره بريا همدا د مکي و معظمې فتح وه، چې په اتم هجري کال کې پېښه شوه. له شک پرته مسلمانان پر مشرکانو برلاسي وو. ځکه نو مشرکانو د ډار احساس کاوه. حضرت محمد مصطفی ﷺ وويل: هر څوک چې په کور کې وي او ورپې تړلی وي په امان کې دی. هر څوک چې مسجد الحرام ته پناه يوسي په امان کې به وي او هر چا چې د ابوسفیان ښار ته پناه يوره په امان کې به پاتې شي. په دې ډول، مسلمانان بې له کوم جنگ څخه د مکي معظمې سيمې ته ووردنه شول او لويه بريا يې په نصيب شوه.

د حنين غزا

دا غزا د مسلمانانو ډېره ستره غزا ده. په دې غزا کې دولس زره مسلمانانو گډون کړی و. په داسې حال کې چې د مشرکانو شمېره څو چنده ډېره وه. د لوی خښتن ﷺ د مرستې په برکت مشرکانو له سختې ماتې سره مخامخ او مسلمانان بريالي شول. دا غزا د طائف په شاوخوا سيمه کې پېښه شوه. په پايله کې مسلمانانو ته د غزاگانو او برياليتوبونو له امله په ټولنيز او سياسي ژوند کې مناسب او وړ شرايط را منځته شول. د حضرت محمد مصطفی ﷺ له رحلت څخه د مخه د اسلام د مبارک دين نفوذ د مکې، مدينې او د عربي ټولني په سيمو او ښارونو کې خپور شو او د جزيرة العرب يووالی يې رامنځته کړ. دغو برياليتوبونو د نړۍ په کچه د يوه پياوړي او ځواکمن اسلامي حکومت د رامنځته کېدلو بنسټ کيښود، چې په راتلونکو لوستونو کې به يې ولولئ.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د مسلمانانو پر وړاندې د مشرکانو د ناوره کړو وړو په اړه او دويمه ډله دې د مسلمانانو د غزاگانو په اړه خپل معلومات وويي.

پوښتنې

- ۱- د کفارو او مشرکانو کره وړه د مسلمانانو په وړاندې څنگه وو؟
- ۲- د مسلمانانو او مشرکانو ترمنځ لومړنۍ غزا نومېده.
- ۳- د مشرکانو په وړاندې د مسلمانانو د څو غزاگانو نومونه واخلي.

له ټولگي څخه بهر فعاليت

زده کوونکي دې د خپلې سيمې د جومات له ملا امام څخه د غزاگانو په اړه پوښتنې وکړي او بيا دې خپل دغه معلومات خپلو ټولگيو الو ته واوروي.

آیا پوهیږئ چې د حضرت ابوبکر صدیق رضی الله عنه خلافت څرنګه پیل شو؟



د ثور سمڅه

هغه ځای دی چې حضرت محمد صلی الله علیه و آله او حضرت ابوبکر صدیق رضی الله عنه له مشرکانو څخه پناه وروړې وه.

د حضرت ابوبکر صدیق رضی الله عنه نوم عبدالله و. حضرت رسول اکرم صلی الله علیه و آله هغه ته د صدیق لقب غوره کړ، د جاهلت په دورې کې یې نوم عبدالکعبه و نوموړی له عام الفیل څخه دوه کاله وروسته په مکه کې نړۍ ته راغی. د ده شجره په شپږم نیکه کې حضرت نبی کریم صلی الله علیه و آله ته رسېږي. د حضرت محمد مصطفیٰ صلی الله علیه و آله له رحلت څخه وروسته د کلهوالو او کورینو (مهاجرو او انصارو) د یوې پراخې او عامې غونډې له لارې سقیفې بنی ساعدې په سیمه کې د اسلامي خلافت مقام ته د لومړني خلیفه په توګه غوره شو. هغه د راشدو خلفاوو له ډلې څخه لومړنی خلیفه و چې له یوولسم څخه تر دیارلسم هجري کاله پورې د مسلمانانو په چوپړ کې و. حضرت ابوبکر صدیق رضی الله عنه په خپلې لومړنۍ خطبه کې چې مسلمانانو ته یې وکړه داسې وویل: «ای خلکو! تاسو چې زه د خلیفه په توګه غوره کړم. زه له تاسو څخه څه ځانګړې لور تیا نه لرم. که ما ښه کارونه کول له ما سره ملتیا وکړئ او که بد کارونه مې کول منع مې کړئ. ستاسو ځواکمن زما په وړاندې ضعیف او ستاسو ضعیف ماته غښتلی دی تر هغه چې د ضعیف حق له ځواکمن څخه واخلم او هغه ته یې ورکړم. په هر قوم کې چې ناوړه کارونه دود شي په بلاګانو اخته کېږي.»

حضرت ابوبکر صدیق رضی الله عنه د خپل خلافت په دوه کلنې دورې کې د ځینو قومونو د ارتداد مخه ونیوله. په دې مهال کې ځینو مرتدانو د نبوت دعوا وکړه. له دې ډلې کولی شو د مسیلمه کذاب نوم واخلو چې د

حضرت ابوبکر صدیق رضي الله عنه له خوا ووژل شو. او دده منونکي بېرته د اسلام مبارک دین ته راوگرځېدل. حضرت ابوبکر صدیق رضي الله عنه مرتدانو ته په دې ټکو کې پیغام واستاوه: ((د بسونکي او مهربان څښتن په نامه!)) (د لوی څښتن او د هغه د ستر استازي د خلیفه له لوري د ابوبکر صدیق پیغام هر چا ته خاص دی، که عام مسلمین دي، که مرتدان. درود دې وي پر هغه چا چې د هدایت په لاره روان دی او له هدایت وروسته یې تیارې او ږندو لارو ته مخه نه ده کړې. زه واحد څښتن تعالی جل جلاله ستایم. او وایم چې له هغه څخه پرته بل خدای نشته او حضرت محمد صلی الله علیه و آله د هغه بنده او استازی دی. په هغه څه چې راوړي یې دي او نازل شويدي ایمان لرم او هر څوک چې یې له ډډه کوي، هغه کافر بولم او په وړاندې یې جهاد کوم.) او د دې پیغام په یوې برخې کې راغلي دي چې ((امابعد لوی څښتن جل جلاله په حقه سره حضرت محمد صلی الله علیه و آله د خلکو د اصلاح لپاره واستاوه. چې ډاروونکی او زیری وړکونکی وی. د الله پاک په اراده او غوښتنې سره خلک د هغه لوري ته راوبولي او ټول انسانان له الله جل جلاله څخه ووېروي لوی څښتن جل جلاله د هغه چا لاره سمه کړه چې د حضرت رسول کریم صلی الله علیه و آله بلنه یې ومنله. او حضرت نبي کریم صلی الله علیه و آله هغه وگړي چې له ده څخه یې مخونه اړولي و. بېرته اسلام ته راوړول. وروسته حضرت رسول اکرم په داسې حال کې چې د رب العزت امر یې پر ځای کړی و او خپل امت ته یې لارښوونې تر سره کړې او د لوی څښتن له لوري یې خپله دنده هغسې چې ښایي ترسره کړه، له دې فاني نړۍ څخه یې رحلت وکړ...))

حضرت ابوبکر صدیق رضي الله عنه هغه وگړي هم اصلاح کړل چې د زکات د فریضې له ادا کولو څخه یې ډډه کوله. د مسلمانانو د حاکمیت سیمه د حضرت ابوبکر صدیق رضي الله عنه د خلافت په دوران کې شام (اوسنی سوریه) او عراق ته ورسېده د **بین النهرین** د نیولو لپاره یې د **حضرت خالد بن ولید** رضي الله عنه په مشرۍ یو لښکر واستاوه او هغه سیمې یې هم د اسلامي حاکمیت په ولکې کې راوستې چې د مسلمانانو د حاکمیت د سیمو په پراخولو کې حضرت خالد بن ولید رضي الله عنه ستره ونډه درلوده. د حضرت ابوبکر صدیق رضي الله عنه د خلافت دوره دوه کاله او څو میاشتې وه او په دیارلسم هجري کال کې وفات شو.

په ټولګي کې فعالیت

زده کوونکې دې پر دوو ډلو ووېشل شي. لومړۍ ډله دې د حضرت ابوبکر صدیق رضي الله عنه د خلافت د پیل په اړه او دویمه ډله دې د حضرت ابوبکر صدیق رضي الله عنه د لومړنۍ وینا په اړه خپل معلومات ورکړي.


پوښتنې

- ۱- د حضرت ابوبکر صدیق رضي الله عنه د خلافت د دورې په اړه څه معلومات لرئ؟
- ۲- د حضرت ابوبکر صدیق رضي الله عنه د لومړنۍ وینا په اړه څه پوهېږئ.
- ۳- د ابوبکر صدیق رضي الله عنه د خلافت په دوران کې کومې سیمې د مسلمانانو تر ولکې لاندې راغلې؟

له ټولګي څخه بهر فعالیت

زده کوونکي دې له خپل ملا امام څخه د اسلام د لومړني خلیفه حضرت ابوبکر صدیق رضي الله عنه د ژوندانه په اړه نور معلومات ترلاسه کړي او هغه دې په ټولګي کې وړاندې کړي.

د حضرت عمر فاروق (رض) د خلافت په اړه څه معلومات لری؟



د بصرې ښار یوه کلتوري ودانۍ

بصره، د هغو ښارونو څخه ده چې د حضرت عمر فاروق (رض) د خلافت په مهال ودانه شوه.

د حضرت ابوبکر صدیق رضي الله عنه تر وفات وروسته، خلافت حضرت عمر فاروق رضي الله عنه ته ورسېد نوموړی د مدینې منورې د ټولو مېشتو وگړو (انصارو او مهاجرینو) له خوا په یوه خوله او اتفاق د مسلمانانو په خلافت وټاکل شو. حضرت عمر فاروق بن خطاب رضي الله عنه د فجارو له جگړې څخه څلور کاله د مخه په مکی مکرمې کې نړۍ ته راغی. د ده شجره کعب بن لوی قریشي او بیا د بنی عدی طایفې ته رسېږي. په ماشومتوب کې یې د خپل پلار پسونه پوول. د جاهلیت په دوره کې یې د قریشو د استازي په توگه د خپل منځي نښتو د له منځه وړلو لپاره د یوه مصلح او سفیر په توگه دنده ترسره کوله. په فصاحت او بلاغت کې یې ثاني نه درلوده. له همدې امله یې په عربو کې ډېر نېک او ښه شهرت درلود. د حضرت رسول اکرم صلی الله علیه و آله له بعثت څخه شپږ کاله وروسته د اسلام په مبارک دین مشرف شو. د حضرت نبی کریم صلی الله علیه و آله له ډېرو نژدې یارانو څخه و. کله چې د حضرت ابوبکر صدیق رضي الله عنه ناروغي شدیدې شوه. نو مسلمانان د یوه خلیفه په فکر کې شو. په دې اړه یې له پوهو خلکو او له خپلو دوستانو څخه د حضرت عمر فاروق رضي الله عنه په اړه پوښتنې کولې. ټولو له څه هیلې او غرضه پرته د زړه له کومې په رښتینې توگه حضرت فاروق رضي الله عنه تایید اووه. یوه ورځ یې په همدې اړه له حضرت عثمان رضي الله عنه څخه وپوښتل. ده په ځواب کې وویل: تاسو له مور ټولو څخه د حضرت عمر رضي الله عنه په اړه ډېر معلومات لری او ښه یې پېژنئ، سختگیر دی. خو باطن یې له څرگندې بڼې ډېر ښه دی. په مور کې له عمر رضي الله عنه څخه بل ډېر ښه څوک نشته. د حضرت ابوبکر صدیق رضي الله عنه له وصیت سره سم، د خلافت چارې حضرت عمر فاروق رضي الله عنه ته وسپارل

شوي. په وصيت پاڼه کې راغلي وو:
د بښونکي او مهربان خدای ﷻ په نامه:

ما عمر بن خطاب ﷺ پر تاسو امير وټاکه. که چېرې يې نيکي وکړه او د باور او عدالت پر لارې ولاړ، دا هغه څه دي چې زه د هغه په اړه پوهېږم. او هغه فکر دی چې د هغه په اړه يې لرم. او که چېرې يې ظلم وکړ، حق ته يې بدلون ورکړ، زه په غيب نه پوهېږم، زما نيت ښه دی او د هر چا چلند په هغه پورې اړه لري او هغوی چې تېری او ناروا کوي، پوه به شي چې پایله يې څه ده.

د حضرت عمر فاروق ﷺ د خلافت په مهال سوبي (فتوحات)

د حضرت ابوبکر صديق ﷺ له وفات څخه وروسته حضرت عمر فاروق ﷺ د اسلام د دويم خليفه په توگه د چارو واگې په لاس کې واخيستي. د مسلمانانو فاتح لښکر د حضرت ابوبکر صديق ﷺ په زمانه کې تر عراق او د ساسانيانو د دولت تر پولو پورې ورسېد. د حضرت عمر فاروق ﷺ د خلافت په دوران کې د ايران وضع مغشوشه او متزلزله شوې وه تر هغه وروسته چې روميانو د برموک په جگړې کې ماتې وخوړه، د مسلمانانو ځواکونه د ايران پر لوري وخوځېدل. د ايران د جگړې لپاره د مسلمانانو د ځواکونو مشر حضرت سعد بن ابي وقاص ﷺ وټاکل شو. هغه په قادسيې کې له ايراني پوځونو سره مخامخ شو او هغوی ته يې سخته ماتې ورکړه. د قادسيې او جلولا له سوېو څخه وروسته حضرت سعد بن ابي وقاص د کوفې د ښار د جوړېدو بنسټ کېښود.

له يوې مودې وروسته د مداین ښار چې درېم يزدگرد يې دفاع کوله، د مسلمانانو په لاس فتح شو. ساساني درېم يزدگرد تېښتې ته مخه کړه. دغو جگړو څلور کاله دوام وموند چې په پای کې د نهاوند ښار د مسلمانانو لاس ته ورغی. مسلمانانو په دغې سوبي باندې فتح الفتوح نوم کېښود. له دې جگړې وروسته يزدگرد خراسان ته وتښتېد او په يو دېرشم هجري کال کې د يوه خراساني ژرنده گر لخوا ووژل شو. لښاره دا چې د حضرت عمر فاروق ﷺ د خلافت په لس نيمو کلونو کې ډېرې ځمکې د مسلمانانو له خوا فتح شوې، چې پراخوالی يې د مصر له لويديځې برخې څخه نيولې بيا د افغانستان تر ختيځو برخو پورې رسېده. د دې دورې يوه بله مهمه چار دا وه چې د مسلمانانو تاريخ د حضرت نبي کریم ﷺ له هغه هجرت په پيل شو چې له مکې څخه يې د لومړي ځل لپاره په دايمي توگه هجرت وکړ. حضرت عمر فاروق ﷺ د هجرت په ۲۳ کال کې يوه ايراني مجوسي مربي له خوا چې ابو لؤلؤ نومېده، د لمانځه د ادا کولو په حال کې په شهادت ورسېد. د ده د خلافت په دوره کې مسلمه امت له فوق العاده سوکالي او عدالت څخه برخمن و.

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د حضرت عمر فاروق ﷺ د ژوندانه په اړه او دويمه ډله دې د هغې دورې د فتوحاتو په اړه معلومات ورکړي.


پوښتنې

- ۱- حضرت عثمان ﷺ د حضرت عمر فاروق ﷺ په اړه حضرت ابوبکر صديق ﷺ ته څه وويل؟
- ۲- حضرت ابوبکر صديق ﷺ په خپل وروستني وصيت ليک کې څه ليکلي وو؟
- ۳- د فتح الفتوح په اړه څه معلومات لرئ؟

له ټولگي څخه بهر فعاليت

زده کوونکي دې د حضرت عمر فاروق ﷺ د اخلاقو او فضايلو په اړه له خپلو ملا امامانو څخه پوښتنې وکړي او خپل معلومات دې په ټولگي کې وويي.

آيا د حضرت عثمان (رض) د خلافت د دورې د پېښو په اړه معلومات لري؟



د قرآن عظيم الشان يوه پاڼه

حضرت عثمان رضي الله عنه د عفان زوی، او له عام الفيل نه پنځه کاله د مخه په مکې مکه کې زېږېدلی دی. د سخاوت ساری يې نه و او د يوه رحيم او مهربان شخصيت څښتن و. د حضرت ابوبکر صديق رضي الله عنه په واسطه د اسلام د مبارک دين منلو ته ويل شو، او مسلمان شو. هغه شتمن و او خپله شتمني يې د اسلام په لاره کې وکاروله. د بدر له غزا څخه پرته په ټولو غزاگانو کې يې برخه واخيسته.

د حضرت عمر فاروق رضي الله عنه له شهادته څخه وروسته د مسلمانانو له مشورې سره سم په ۲۳ هجري کال کې د اسلام د درېم خليفه په توگه وټاکل شو. د حضرت عثمان رضي الله عنه د خلافت په دورې کې د توکبې زياتې برخې او د افریقې ځينې برخې په اسلامي واکمنۍ کې شاملې شوې. دغه راز، په دې دوره کې د همدان، سکندريې او آذربايجان بغاوتونه غلي کړي شول. د همدې خليفه په وخت کې د حضرت معاويه رضي الله عنه په مشرۍ د سمندري ځواک په نامه د سرتېرو يو ځانگړی ځواک رامنځته شو. حضرت عثمان رضي الله عنه په خپل يوه ليک کې د وسله والو پوځونو مشرانو ته د عدالت او له ولس سره د کړو وړو په اړه داسې وليکل: «لوی څښتن جل جلاله خلک په حق سره پيدا کړي او له حقه پرته نور څه نه مني. حق واخلي او حق ورکړي. امانت مه خيانتوي. د امانت بند مه شلوي. که نه، د هغو کسانو

په گناه کې به شریک شئ چې له تاسو وروسته په د همدې لارې ځي. په عهد او تړون وفا وکړئ. په یتیم او په هغه چا چې له تاسو سره په تړون کې شریک او گډ دي، ظلم او ناروا مه کوئ. هر څوک چې پر یتیم او شریک ظلم وکړي لوی خښتن ﷻ د هغه دښمن دی.))

د قرآن کریم راجمع کول

د حضرت عثمان رضی اللہ عنہ د خلافت د مهال له ډېرو ستر کارونو څخه یو هم د قرآن عظیم الشان راټولول وه. قرآن شریف د ۲۳ کلو په اوږدو کې د وخت د غوښتنې سره سم پر حضرت محمد صلی اللہ علیہ وسلم نازل شو. د قرآن کریم مبارک ایتونه به اصحابو کرامو خپلو حافظو ته سپارل او یا به یې د ونو په پوستکو لیکل. د مسلمانانو او کفارو ترمنځ له څو غزاگانو او جگړو وروسته یوشمېر قاریان په شهادت ورسېدل. ځکه نو دا اړتیا احساس شوه چې قرآن کریم راټول او تدوین شي.

د حضرت ابوبکر صدیق رضی اللہ عنہ د خلافت په دورې کې قرآن کریم د مصحف په توگه ټول کړی شوی و، خو د حضرت عثمان رضی اللہ عنہ د خلافت په دوره کې قرآن شریف په بشپړ ډول د راویانو په واسطه د حضرت زید بن ثابت رضی اللہ عنہ تر نظر لاندې چې د وحې د کتابانو له ډلې و، په پوره غور وحبې راټولې او ولیکل شو. نورو نسخو سره له مقابلي څخه وروسته حضرت عثمان رضی اللہ عنہ حکم وکړ چې ټولې متفرقي پخواني نسخې دې له منځه یوړل شي او له هغو څخه څو کاپيگانې د قرانکریم ولیکل شي. حضرت عثمان رضی اللہ عنہ په اويا کلني کې خليفه وټاکل شو. او د خلکو د ارامي او سوکالي لپاره يې ډېرې هڅې وکړې. حضرت عثمان رضی اللہ عنہ دولس کاله خلافت وکړ او په ۳۶ هجري کال په داسې حال کې چې د پاک قرآن په تلاوت لگيا و. د يوه تن باغي له خوا په شهادت ورسېد.

په ټولگي کې فعالیت

زده کوونکې دې پر دوو ډلو ووېشل شي لومړۍ ډله دې د حضرت عثمان (رض) د شخصیت په اړه بحث وکړي او دویمه ډله دې د هغه د دورې د سترو کارونو په اړه خبرې وکړي.

پوښتنې

- ۱- د حضرت عثمان رضی اللہ عنہ د شخصیت په اړه څه معلومات لری؟
- ۲- پاک قرآن د اسلام د کوم خلیفه په وخت کې راټول شو؟
- ۳- حضرت عثمان رضی اللہ عنہ څو کاله خلافت وکړ؟

له ټولگي څخه بهر فعالیت

زده کوونکي دې له ملا امامانو څخه د اسلام د درېم خلیفه په اړه معلومات راټول او هغه دې خپلو ټولگيوالو ته ووايي.

د حضرت علي کرم الله وجهه د خلافت دوران څرنگه تېر شو؟



د کوفې جومات
د حضرت علي کرم الله وجهه د خلافت مرکز

حضرت علي کرم الله وجهه د ابي طالب زوی، د عبدالملک لمسی، د بني هاشم د قبیلې او د قریشو له قام څخه و. سر پرته پر دې چې د حضرت محمد مصطفي ﷺ د تره زوی و، د هغه زوم هم و. له هجرته یو وېشت کاله د مخه په مکې مکرمې کې وزېږېد. د قحطۍ په کال کې حضرت علي کرم الله وجهه د یوې مودې لپاره له حضرت نبي کریم ﷺ سره و. وروسته له هغې چې حضرت رسول اکرم ﷺ په نبوت مبعوث شو، حضرت علي کرم الله وجهه لس کلن و چې د اسلام په مبارک دین مشرف شو. حضرت علي کرم الله وجهه په خلکو کې په عدل، باور، انصاف او دکاوت مشهور و. هغه وخت چې مشرکانو د حضرت محمد مصطفي ﷺ پر کور یرغل وکړ، هغه مهال حضرت علي کرم الله وجهه د حضرت نبي کریم ﷺ د خوب په بستر کې ویده شو او په دې ترتیب مشرکان خپلې هیلې ته ونه رسېدل. د حضرت عثمان غنم رضي الله عنه له شهادت څخه وروسته په ۳۶ هجري کال کې د مسلمانانو د یوې غونډې د پریکړې پر بنسټ د اسلامي نړۍ د خلیفه په توګه غوره او وټاکل شو. دی د ځینو مسلمانو مشرانو له مخالفتونو سره مخامخ شو. د همدغو مخالفتونو په پایله کې د مسلمانانو ترمنځ دوه جنګونه پېښ شول، چې یو یې د جمل او بل یې د صفین په نامه یاد شوي دي.

د جمل جګړه

دغه جګړه په بصري کې پېښه شوه. په دې جګړه کې د حضرت محمد مصطفي ﷺ مېرمنې بي بي عايشې رضي الله عنها هم ونایه اخیستې وه. د دې لپاره چې نوموړې پر اوبښ سپره وه، نو ځکه یې دغه جګړه

د جمل يا اوبن په نامه نومولې ده.

د صفين جگړه

دغه جگړه د صفين په سيمه کې د حضرت علي کرم الله وجهه او حضرت معاويه رضي الله عنه ترمنځ په اووه دېرشم هجري کال کې پېښه شوه. اووه ورځې يې دوام وکړ. له هغه وروسته جگړه سره شوه او دوه تنه د خبرو اترو لپاره وټاکل شول. حضرت علي کرم الله وجهه حضرت ابوموسي اشعري (رض) د خپل استازي په توگه وټاکه او د حضرت معاويه رضي الله عنه له خوا عمرو بن العاص رضي الله عنه غوره شو. د خبرو اترو په پايله کې دواړه لوري په دې سلا شول چې حضرت علي کرم الله وجهه او حضرت معاويه (رض) دواړه له واکه لرې شي او په عوض يې يو درېم تن د مسلمانانو له خوا د خلافت لپاره وټاکل شي. حضرت عمرو رضي الله عنه حضرت ابو موسی اشعري رضي الله عنه ته وويل چې ولاړ شه او دغه پرېکړه اعلان کړه. حضرت ابوموسی اشعري رضي الله عنه راغی او پرېکړه يې داسې اعلان کړه: موږ پرېکړه وکړه چې حضرت علي کرم الله وجهه او حضرت معاويه رضي الله عنه دواړه له واکه لرې کړو. تاسي مسلمانان له خپله منځه يو بل څوک د خلافت لپاره غوره کړئ. له حضرت ابو موسی اشعري رضي الله عنه وروسته عمرو بن العاص رضي الله عنه پر خپل ځای ودرید او وېي ويل: اي خلکو تاسو اووریدل. چې حضرت ابوموسی اشعري رضي الله عنه خپل يار لرې کړ. زه هم د هغه يار لرې کوم او د هغه پر ځای معاويه خلافت ته منصوبوم. په دې توگه، د حضرت معاويه رضي الله عنه پلويانو خبرې اترې د ځان په گټه اعلان کړې.

د خوارجو څرگندېدل

دا يوه بله پېښه ده چې د صفين له جگړې څخه وروسته واقع شوه. خوارج سياسي عقيدتي ډله وه چې د اسلام په سياسي او ټولنيز تاريخ کې يې ونډه درلوده. دوی د حضرت علي کرم الله وجهه له پلويانو څخه وو او پر هغه تړون يې نيوکه (اعتراض) درلوده چې حضرت علي کرم الله وجهه له حضرت معاويه رضي الله عنه سره د خبرو اترو لپاره کړی و. دوی له دې نيوکې څخه وروسته د حضرت علي کرم الله وجهه د يارانو له ډلې څخه ووتل او په همدې بنسټ په خوارج معروف او مشهور شول. حضرت علي کرم الله وجهه په عمومي توگه پنځه کاله د مسلمانانو خلافت وکړ. د هجرت په څلورېښتم کال د خوارجو د طايفې د يوه تن له لوري، چې عبدالرحمن بن ملجم نومېده، ټپي او دوه ورځې وروسته د همغو ټپونو له امله په شهادت ورسېد او په دې ډول د راشدينو خلفاوو دور هم پای ته ورسېد.

په ټولگي کې فعاليت

زده کوونکې دې پر دوو ډلو ووېشل شي. لومړۍ ډله دې د حضرت علي کرم الله وجهه د شخصيت په اړه او دويمه ډله دې د صفين د جگړې په اړه معلومات له خپلو ټولگيو الو سره شريک کړي.

پوښتنې

- د حضرت علي کرم الله وجهه د کورنۍ او په خپله د ده د شخصيت په اړه څه معلومات لرئ؟ بيان يې کړئ.
- د جمل د جگړې په اړه څه معلومات لرئ؟
- خوارج څوک وو؟

له ټولگي څخه بهر فعاليت

زده کوونکي دې هر يو له خپل ملا امام څخه د حضرت علي کرم الله وجهه د شخصيت په اړه معلومات ترلاسه کړي او بيا دې خپلو ټولگيو الو ته ووايي.

آيا د امويانو د خلافت د پيل په اړه معلومات لري؟



د امير معاويه د دورې مسكوكات

د حضرت علي كرم الله وجهه له شهادت څخه وروسته حضرت معاويه رضي الله عنه په ۴۱ هجري كال خلافت ته ورسيد.

حضرت معاويه رضي الله عنه د ابو سفیان رضي الله عنه زوی او د حرب لمسی و. له هجرته پنځلس كاله د مخه په مكې مكرمې كې وزېږېد. د ده پلار ابوسفیان، د مخه دې تر چې مسلمان شي، د حضرت محمد صلی الله علیه و آله د دېرو كلكو مخالفانو له ډلې شمېرل كېده. د مكې له فتحې څخه وروسته د خپلې كورنۍ سره يو ځای د اسلام په سپيڅلي دين مشرف شول.

حضرت معاويه درويشت كلن و چې حضرت محمد صلی الله علیه و آله هغه د خپل كاتب په توگه وټاكه. د حضرت ابوبكر صديق رضي الله عنه د خلافت په زمانه كې د حضرت معاويه رضي الله عنه ورور، يزيد بن ابو سفیان، د شام سرلښكر و. له هغه سره په شام كې دېر بني اميه استوگن شول. د حضرت عمر فاروق رضي الله عنه د خلافت په دور كې د شام اداره معاويه بن ابو سفیان رضي الله عنه ته سپارله شوې وه. د حضرت عثمان رضي الله عنه په زمانه كې يې هم د والي په توگه خپلې دندې ته دوام وركړ.

حضرت معاویه رضي الله عنه د امويانو د خلافت بنسټ کېښود. شل کاله يې خلافت وکړ او په شپږم هجري کال کې مړ شو. د معاويه له مړينې څخه وروسته لويه امپراطوري په ميراث پاتې شوه، چې ختيځې پولې يې له هندوچين څخه پېلېدې او په لوېديځ کې تر فرانسې او هسپانيې پورې رسېدې. له ده څخه وروسته د ده زوی يزيد د چارو واگې په لاس کې ونيولې. او د هغه د واکمنۍ دوران په يوشپږم هجري کال کې د کربلا غميزه پېښه شوه. په دې جنگ کې د حضرت محمد مصطفي صلى الله عليه وسلم لمسی حضرت حسين رضي الله عنه او د هغه ياران په شهادت ورسېدل. له يزيد څخه وروسته د دې کورنۍ يوشمېر کسانو د چارو واگې په لاس کې درلودې. دغه کورنۍ تر يو سلو دوه دېرشم هجري کاله پورې د اسلامي خلافت پر سيمو حکومت وکړ.

مروان د دې لړۍ وروستنی حکمران و. چې له ۱۲۷ څخه تر ۱۳۲ هجري کاله پورې يې پر اسلامي قلمرو حکومت وکړ. په پای کې، ابومسلم خراساني په يوه برخليک جوړوونکي پاڅون سره د امويانو لړۍ ته د پای ټکی کېښود، چې په راتلونکي لوست کې به يې ولولو.

په ټولگي کې فعاليت

زده کوونکې دې پر دوو ډلو ووېشل شي. لومړۍ ډله دې د حضرت معاويه رضي الله عنه د شخصيت په اړه او دويمه ډله دې په دې کورنۍ پورې د اړوند مهمو پېښو په اړه خبرې وکړي.

پوښتنې

- ۱- د امير معاويه د شخصيت په اړه پوهېږئ؟
- ۲- د کربلا خواشينوونکې غميزه څه مهال پېښه شوه؟
- ۳- د امويانو پر ضد د پاڅون په اړه څه معلومات لرئ؟

له ټولگي څخه بهر فعاليت

زده کوونکي دې د کربلا د پېښې په اړه د خپلو جوماتونو له امامانو څخه پوښتنه وکړي او تر لاسه کړي معلومات دې بيا له خپلو ټولگيو الو سره شريک کړي.

آيا پوهېړۍ چې دامويانو خلافت څرنگه له منځته ولاړ؟



اموي جومات په دمشق کې

يوشمېر اموي خلفاوو الهي احكامو ته پاملرنه درلوده چې له دې ډلې څخه كولى شو حضرت عمر بن عبدالعزيز (رض) ته اشاره وكړو. خو يوشمېر نورو يې رعاياوو ته پاملرنه نه درلوده نو په دې توگه د امويانو پر ضد پاڅونونه پيل شول.

د امويانو پر ضد دغه خوځښتونه او پاڅونونه هغه مهال خپلې لوړې پورې ته ورسېدل چې ابومسلم خراساني د عباسيانو په مرسته د پاڅون زمينه برابره كړه. ابومسلم له هر څه مخكې د عباسيانو پاملرنه ځان ته راواړوله. او بيا يې د اسلامي خلافت پر ضد په ختيځ، په تېره بيا په خراسان كې، پاڅون وكړ او تر بغداد پورې يې د امويانو ټولو پلويانو ته ماتې وركړه. د امويانو يوشمېر پلويان يې له مقاومت څخه پاڅون كوونكو ته تسليم شول.

د هرات، فوشنگ، بلخ، تالقانو او نورو سيمو خلك د ابومسلم په امر تر دمشق پورې د پرله پسې بريد په حال كې ورسېدل. هلته يې د لوړو دېوالونو او پياوړو برجونو پر سر تور رنگي بيرغونه وربول. په دې حالت كې عباسيانو د ابومسلم ملاتړ درلود. په دې توگه ابوالعباس په ۱۳۲ هجري كال د خلافت چارې په خپل لاس كې ونيولې.

کله چې خلافت ابوالعباس سفاح ته ورسېد، خپل تره عبدالله بن علي ته يې دنده وسپارله چې د اموي کورنۍ وروستنی خليفه مروان تعقيب کړي. عبدالله هغه تر موصل پورې وڅاره او هلته هم چې کوم جنگ پېښ شو، مروان ماته وخوره او حران ته وتښتېد. بيا دمشق او فلسطين ته وتښتېد. ابوالعباس خپل تره ته لارښوونه وکړه چې د مروان د تعقيب چارې صالح ته وسپاري. صالح، مروان د مصر د بومير نومي کلي پورې وڅاره. هلته يې ونيو او وپې واژه. په دې توگه، عباسي خلافت پيل شو چې په راتلونکو لوستونو کې به يې ولولو.

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د امويانو د نيمگړتياوو په اړه خبرې وکړي او دويمه ډله دې د خراساني ابومسلم د پاڅون په اړه لازم معلومات ورکړي.


پوښتنې

- ۱- خراساني ابومسلم څوک و؟
- ۲- د امويانو په ضد پاڅونونه له کومه ځايه پيل شول؟
- ۳- اموي وروستنی حاکم څوک و؟

له ټولگي څخه بهر فعاليت

زده کوونکي دې له خپلو مشرانو څخه د ابومسلم په اړه پوښتنه وکړي او خپل معلومات دې په ټولگي کې له نورو سره شريک کړي.

آيا پوهيږئ چې له امويانو څخه عباسيانو ته واک څرنگه وليږدېد؟



د سامرا تاريخي ودانۍ په عراق کې، د عباسيانو د دورې يوه نامتو آبنده

ابومسلم خراساني سربېره پر دې چې د يوشمېر عجمو له مرستې او ملاتړ څخه برخمن و، يو مډبر او باخبره سړی هم و سره له دې چې د تالقانو، بلخ او هرات خلک يې په مرو کې سره راټول کړل. د دې ترڅنگ يې هڅه وکړه چې د عربو په تېره د عباسيانو، مرسته هم ترلاسه کړي. له همدې امله يې د عباسيانو له مشرانو سره، چې هغوی هم د امويانو پر ضد په تبليغاتو بوخت وو، اړيکې ټينگې کړې. عباسيانو چې په پټه د خلکو بلنه تنظيموله، هڅه يې کوله چې نظامي ځواک هم ولري، چې د امويانو واک پای ته ورسوي. هماغه وو چې د عباسيانو پاملرنه ابومسلم ته واوښته، د عباسيانو سره د اړيکو او ژمنو له امله د ابومسلم لښکرو په دمشق بريد وکړ. د امويانو د وروستني خليفه مروان ځواکونه يې د واک له گدۍ راوپرځول او د چارو واگې يې د آل عباس کورنۍ ته وسپارلې.

عباسي دولت پنځه پېړۍ په اسلامي سيمو حکومت وکړ. د دې کورنۍ لومړنی خليفه ابوالعباس (سفاح) و چې په ۱۳۲ هجري کال کې يې د چارو واگې په لاس کې ونيولې. نوموړي تر ۱۳۶ هجري کاله پورې پر اسلامي امپراطورۍ واکمني وکړه.

ابوالعباس د جُمعې په ورځ پر منبر باندې خپله لومړنۍ وينا خلکو ته واوروله. په دې توگه له ده څخه خلک خوښ شول او ده ته يې وويل چې د حضرت رسول اکرم ﷺ مبارک سنت دې بيا ژوندي کړل.

ده د دې وينا په ترڅ کې د حضرت نبي کریم ﷺ له فضايلو څخه خبرې وکړې او د امويانو له ظلمونو او بديو څخه يې يادونه وکړه، چې له ډېرو وگړو، په تېره تېره د نبوت له درنې او پتمنې کورنۍ، سره يې کړې وو. دا يې هم زياته کړه چې امويانو په زور باندې اسلامي خلافت غصب کړی و.

د عباسي خليفه گانو نومونه او دهغوی دوکمني مهال

د خليفه نوم	زمانه او يادواکمني پېر (دوره)
ابوالعباس	۱۳۲ هجري
ابو جعفر عبدالله منصور	۱۳۶ هجري
ابو عبدالله المهدي	۱۵۸ هجري
ابو جعفر هارون الرشيد	۱۷۵ هجري
ابو موسى محمد الامين	۱۹۳ هجري
ابو جعفر عبدالله مامون	۱۹۸ هجري
ابو اسحاق محمد معتصم بالله	۲۱۸ هجري
ابو جعفر هارون الواثق بالله	۲۲۷ هجري
ابوالفضل جعفر المتوكل على الله	۲۳۲ هجري

د عباسيانو واکمني تر ۶۵۶ هجري کاله پورې وغځېده. د پنځو پېړيو په اوږدو کې د دې کورنۍ څو تنه د واک پر گدۍ کېناستل. په دې دورې کې ډېرې پېښې رامنځ ته شوې يوه يې د ابومسلم وژنه وه چې د منصور خليفه د حکومت په دورې کې وشوه.

له منصور څخه وروسته کابو ۳۶ تنه يو په بل پسې خلافت ته ورسېدل، چې د يوشمېر مشهورو کسانو نومونه يې په جدول کې لوستلی شئ:

د دې کورنۍ وروستنی خليفه **ابو احمد المستعصم بالله** و چې د چينگيزيانو د يرغلونو له امله د واک له گدۍ څخه راوېرځېد.

په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د ابومسلم خراساني په اړه او دويمه ډله دې د ابومسلم د وژل کېدو په اړه خپل معلومات له نورو سره شريک کړي.

پوښتنې

- ۱- د خراساني ابومسلم د کارونو په اړه څه معلومات لرئ؟
- ۲- ابوالعباس (سفاح) څوک و؟
- ۳- خراساني ابومسلم څرنگه ووژل شو؟

له ټولگي څخه بهر فعاليت

زده کوونکي دې د خپلې سيمې له پوهانو او مشرانو څخه له امويانو څخه عباسيانو ته د واک د لېږد په اړه معلومات ترلاسه کړي او بيا دې خپلو ټولگيوالو ته ووايي.

د عباسيانو خلافت څرنگه راوپرځيد؟



د عباسيانو د دورې يوه سکه

له هغه وروسته چې ابو مسلم ووژل شو يو ډېر شمېر سيمه ييز ځواکونه په تېره د اسلامي امپراطورۍ د ختيځو برخو واکمنان پر عباسيانو بې باوره شول. په هرات، سيستان، بلخ او نورو ځايونو کې يوشمېر محلي حاکمانو مخالفتونه وکړه دغه مخالفتونه هغه مهال خپلې لورې پورې ته ورسېدل چې د هارون الرشيد د زامنو مامون او امين ترمنځ د مخالفتونو له امله لويه ستونزه جوړه شوه. د هرات خلک او فوشنجي طاهر د مامون په پلوی راپاڅېدل. هغوی غوښتل له يوې خوا د ابو مسلم کسات واخلي او له بلې خوا د بغداد په ادارې او اسلامي خلافت کې د غير عربو ونډه او ارزښت زيات کړي.

د عباسي خلفاوو په وروستنيو مهالونو کې داسې کسان واک ته ورسېدل چې له مزو چرچو يې نور کار نه درلود. د دې کورنۍ د راپرځيدو په اړه کولی شو يو لړ زيات لاملونه په گوته کړو **د بېلگې په توگه**

- په خلکو باندې ظلم او د وعدو نه پر ځای کول: عباسيانو له خپلې کورنۍ څخه پرته له

خپلو نورو پلویانو سره وفا نه کوله چې یوه نمونه یې له ابومسلم سره ناروا چلند و.

- د عباسیانو پر ضد ځینې پاڅونونه: د عباسي خلافت په بېلابېلو برخو کې د خپلواکۍ لپاره د سیمه ییزو واکمنانو پاڅونونو د عباسیانو دولت ضعیفه کړ.

- د عباسي خلیفه گانو بې کفایتی: د عباسي کورنۍ په وروستیو کلونو کې داسې کسان واک ته ورسیدل چې د خلکو له ځورونې، مزو چرچو او اخلاقي فسادونو څخه یې نور څه کار نه و.

- د پیاوړي مرکزیت نشتوالی: عباسي خلیفه گانو د خلافت د دوام لپاره نه څه پوهه او نه څه جرأت درلود. هر سیمه ییز امیر کولی شول چې خلیفه وپېروي او په خپله گټه یې وکاروي.

په دې توگه د اسلامي امپراطورۍ د وېش او پوټه کېدو غوښتنې زیاتې شوې. خو هغه څه چې په پرېکنده توگه د عباسیانو د دولت د راپرځېدلو لامل شو، هغه بغداد ته د هلاکو تر ادارې لاندې د مغولي لښکرو رسېدل وو، چې په پایله کې یې عباسي خلافت ته تر پنځو پېړیو واکمنۍ وروسته د پای ټکۍ کېښود.

په ټولگي کې فعالیت

زده کوونکي دې پر دوو ډلو ووېشل شي. لومړۍ ډله دې د عباسیانو د وروستیو کلونو په اړه معلومات ورکړي او دویمه ډله دې د عباسیانو د راپرځېدلو لاملونه ووايي.

پوښتنې

- ۱- په عباسي دولت کې لومړني مخالفتونه څنگه پېل شول؟
- ۲- د امین او مامون ترمنځ جگړه کې طاهر فوشنجي د چا پلوي وکړه.
- ۳- د عباسیانو په راپرځېدو کې کوم لاملونه مهم او ټاکنکي وو؟

له ټولگي څخه بهر فعالیت

زده کوونکي دې د فوشنجي طاهر په اړه له خپلو مشرانو پوښتنه وکړي او خپل معلومات دې په ټولگي کې وړاندې کړي.

د اووم ټولگي د تاريخ د مضمون اصطلاحات

- اورتون: د زردشتيانو معبد، هغه ځای دی چې د عبادت لپاره په کې اور بلېږي.
- اساطير: داستانونه، کيسې، ((هغه تاريخ چې پر شفاهي رواياتو او داستانونو ډډه لگوي، همدغسې اساطيري تاريخ بلل کېږي.))
- سکندريه: يوناني تم ځای، نظامي عسکري ځای، هغه سيمه چې د يونانيانو او په ځانگړې توگه د سکندر له خوا جوړه شوې وه.
- ابداعات: نوي جوړ شوي. نوي بدلونونه. د هغه څه چې پخوا معمول نه وو او په نوې بڼه راڅرگند شي.
- العباد بالله: پناه وړو د لوی څښتن حضور ته.
- انصار: په لغت کې د مرسته کوونکو په معنا دی او په اصطلاح کې د مدينې هغو وگړو ته ويل کېږي چې د مکې له کابو والو سره يې مرسته وکړه او له هغوی سره يې تود هرکلی وکړ.
- ارتداد: له دين څخه اوبستنه. هغه کسان چې د اسلام له مابين دين څخه اوبستي وو مرتد وگڼل شول.
- بوديستوا: د بودا آئين منونکي
- جيحون: د آمو سيند
- جمل: اوبن.
- حجة الوداع: د حضرت نبي کریم ﷺ وروستنی حج.
- حماسي: هېوادني او جنگي شعرونه او داستانونه.
- خوارج: هغې ډلې ته به يې ويل چې هغوی د صفين په جگړه کې د حضرت علي کرم الله وجهه او حضرت معاويه رضي الله عنه له حکميت سره مخالفت کاوه.
- ماقبل تاريخ: له تاريخ څخه د مخه.
- رب النوع: د انسان له لوري جوړه شوې الهه، بُت.
- سامانه: تنظيم کول د آريايانو عمومي جشن لکه: د نوروز جشن او د بزگر جشن.
- سيحون: د سیر دریا.
- هندي عاج: د هندي پيلانو هغه غاښونه وو چې ظريف آثار ورڅخه جوړيدل.
- غزوه: هغې جگړې ته وايي چې حضرت محمد ﷺ په کې برخه اخيستې وه.

- قلمرو: جغرافیایي محدوده، د واک لاندې سیمه، د دولتي واکمنۍ حدود او سیاسي واکمني.
- ډبرلیک: پر ډبره لیکل شوی مطلب. هغه لیکنه چې په ډبرې کې حک او کیندل شوې وي.
- گاتها: د زردشت نصیحتونه یا د سپین تمان پندونه (نصیحتونه).
- مسکوکات: د سکو ټولگه، فلزي سیکې.
- مزج: یوځای کېدل، گډ کېدل، یو له بل سره یو کېدل د مزج توری او کلمه په تاریخ کې هغو مدنیتونو ته استعمال شوې ده چې سرچینه یې بېله او محصول یې یو ډول وي.
- مشرکان: هغه وگړي او کسان چې له لوی څښتن سره شریک مني.
- وحدانیت: په یوه او واحد څښتن تعالی باندې ایمان او باور لرل.
- ویدي: د آریایانو د سرودونو څلور کتابونه دي چې له ریگویدا، اتهر ویدا، ساما ویدا او ویجورو ویدا څخه جوړ دي. د ویدا او ویدي کلمې د پوهې او تېز هوشۍ په معنا هم کارول شوې ده.